

Vol 44  
Nru 220  
April - Ġunju 2023

LART

# Imqaddsa

RIVISTA BIBLIKA



# L-ART IMQADDSA

Rivista Biblika  
li toħroġ kull tliet xhur  
mill-Kummissarjat tal-Art  
Imqadssa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju  
tal-Art Imqadssa

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra. Lorrie Zerafa OFM

## ABBONAMENT:

€10 fis-sena  
€15 jew aktar Sostenitur

Kummissarjat  
tal-Art Imqadssa  
8, Triq Santa Luċija,  
Valletta, VLT 1213  
Malta.  
Tel: 2124 2254

## DISINN U STAMPAR:

Best Print Co. Ltd


Il-Materjal kollu li jidher  
f'din ir-Rivista  
huwa Copyright ©  
tal-Kummissarjat tal-Art  
Imqadssa u l-Edizzjoni  
TAU, 2023

comalt@ofm.org.mt

Qoxra Quddiem:

*L-Edikola tal-Axxensjoni*


# Werrej



6




16



24

29



6 Il-knisja tal-Axxensjoni Fuq l-Gholja taż-Żebbuġ

16 L-Ittra ta' San Ġakbu (3)

24 Il-Profeta Eżekjel - Il-Qawmien Tal-Ghadam Niexef (Eżk 47, 1-12) (2)

29 Il-Kitbiet Apokrifi

35 Il-Figura ta' Tumas fl-Evangġelju Skont San Ġwann



35



## IL-KUSTODJA TAL-ART IMQADDSA U L-KULTURA

Meta nitkellmu dwar il-Kustodja tal-Art Imqaddsa soltu nagħtu importanza lill-kura tas-Santwarji tal-Fidwa, il-Postijiet Qaddisa tal-fidi tagħna, li huma l-iskop ewlieni tal-preżenza tal-Patrijiet Frangiskani f'din il-missjoni. Hu veru li l-ewwel raġuni li għaliha l-Frangiskani ilhom preżenti fl-Art Imqaddsa sa mill-1217 hi dik tal-kustodja tas-Santwarji u tat-tqaddis tagħhom permezz tat-talb liturġiku li huma janimaw, l-aktar fil-Bażilici tal-Qabar ta' Kristu f'Ġerusalemm, tan-Natività f'Betlehem, u tal-Annuncjazzjoni f'Nazaret. Hu veru wkoll li l-hidma tal-Frangiskani tinfirex ukoll fil-qasam tal-kura pastorali u karitattiva tal-komunità Kristjana li tgħix fl-Art Imqaddsa, tal-membri tal-Knisja li huma meqjusin bhala l-“gebel haġ” tal-missjoni.

Hemm, iżda, attività oħra li forsi mhijiex daqshekk magħrufa b'mod popolari, imma li għandha rwol ewlieni fil-preżenza tal-Frangiskani fl-Art Imqaddsa, u li tagħha huma benemeriti. Nirreferu għall-impenn tal-Frangiskani fil-qasam tal-kultura, u l-aktar tal-kultura Biblika u fil-qasam tar-riċerka arkeoloġika. Sa mill-1924, kważi mitt sena ilu, l-Frangiskani ilhom imexxu l-*Studium Biblicum Franciscanum* tal-kunvent tal-Flaġellazzjoni ta' Ġerusalemm. Illum dan iċ-ċentru akkademiku hu Fakultà tax-Xjenzi Bibliċi u tal-Arkeoloġika



*Studium Biblicum Franciscanum*

tal-Pontifiċja Università Antonianum ta' Ruma. F'dan iċ-ċentru ghexu u hađmu figuri ta' Frangiskani esperti fil-qasam bibliku u arkeoloġiku, li jgawdu minn fama mondjali. L-ismijiet tagħhom huma magħrufin sewwa: P. Sylvester Saller, P. Gaudenzio Orfali, P. Bellarmino Bagatti, P. Virgilio Corbo, P. Emmanuele Testa, P. Pietro Kaswalder, P. Lino Cignelli, P. Michele Piccirillo, P. Frederick Manns, u oħrajn li llum qed igawdu lill-Mulej, u dawk li għadhom jaħdmu u jistudjaw f'dan iċ-ċentru bħalma huma P. Stanislao Loffreda u P. Eugenio Alliata. Il-Frangiskani, matul mitt sena ta' storja gloriuża, mexxew kampanji ta' skavi

mal-lvant nofsani kollu: insemmu l-Muntanja Nebo, Madaba u Umm al Rassas fil-Ġordanja, u s-siti kollha Kristjani fl-Art Imqaddsa li fihom hemm Santwarji, bħalma huma Kafarnahum, Nazaret, il-Qabar ta' Kristu, Ain Karem, il-Ġetsemani. Il-frott tal-ħidma tagħhom wiehed jista' jgawdih fil-Mużew ġdid li hemm fil-kunvent tal-Flagellazzjoni u li hu miftuħ għall-pellegrini u l-viżitaturi.

Il-formazzjoni biblika li rċewew tant sacerdoti u lajċi mill-*Studium Biblicum Franciscanum* hi rikkezza li tintwera fil-ħidma akkademika f'diversi ċentri ta' taġħlim bibliku. Il-Frangiskani, li jaħdmu wkoll fil-kollaborazzjoni mad-

Dumnikani tal-Ecole Biblique ta' Ġerusalem u mal-Israeli Antiquities Authority, huma rispettati u apprezzati fid-dinja tal-kultura biblika u fid-djalogu fil-qasam akkademiku.

Fl-Eġittu, fil-kunvent tal-Muski fil-Kajr, il-Frangiskani tal-Kustodja tal-Art Imqaddsa jmexxu iċ-Ċentru tal-Istudji Kristjani Orjentali, bl-għajnuna tal-esperti li jaħdmu fi djalogu inter-religiż u ekumeniku f'dan iċ-ċentru attrezzat b'dokumenti imprezzabbli dwar l-istorja u t-teoloġija tal-Knejjes Orjentali u wkoll fi djalogu mad-dinja Islamika.

F'Ġerusalem, fil-kunvent ta' San Salvatur,

il-Frangiskani tal-Art Imqaddsa jmxexx Seminarju Internazzjonali li fih diveri Frangiskani mid-dinja kollha jigu biex jistudjaw it-teologija fil-kuntest tar-rikkezza biblika u arkeologika tal-Art Imqaddsa. Huma jistudjaw fl-*Studium Theologicum Jerosolymitanum*, li fih bosta professuri li huma l-istess li hemm fl-*Studium Biblicum Franciscanum*. Ir-rikkezza tal-internazzjonalita tas-Seminarju ta' San Salvatur hi karatteristika tal-prezenza Frangiskana fl-Art Imqaddsa u fl-ucuh tal-patrijiet fis-Santwarji, li ghejjin tista' tghid mid-dinja kollha.

Fl-istess kunvent ta' San Salvatur hemm il-Biblioteca Kustodjali u l-Arkivji tal-Kustodja, li fihom minjiera ta' volumi u dokumenti dwar l-istorja tal-Kustodja u tal-prezenza Kristjana fl-Art Imqaddsa. Qed isiru preparazzjonijiet, li ilhom sejrjn u li resqin lejn it-tmiem, biex il-wirt artistiku u kulturali ta' rikkezzi ta' kwadri artistici, paramenti sagri, u opri artistici sagri fil-fidda u d-deheb, kollha doni tar-rejiet Kristjani tal-Ewropa fis-sekli li ghaddew, ikunu jistghu jigu mharsin u mqeghdin ghall-wirja lill-pellegrini u vizitaturi. Ix-xoghol biex jitlesta dan il-Muzew thalla

f'idejn esperti ta' studjuji u muzeologi tal-Louvre fi Franza, u hemm diversi reperti tal-Muzew li digà jinsabu f'wirjiet ta' livell internazzjonali f'diversi Muzewijiet fl-Ewropa.

Fil-qasam tal-kultura muzikali l-Kustodja tal-Art Imqaddsa llum tmexxi l-Istitut *Magnificat* fil-kunvent ta' San Salvatur f'Ġerusalemm, fejn hemm skola tal-muzika li thejji muzicisti bil-kollaborazzjoni tal-Konservatorju ta' Vicenza, u li fiha jistudjaw studenti bla distinzjoni ta' religjon jew razza. Fiha studenti Kristjani, Lhud u Musulmani, u hi strument ta' djalogu inter-religjuż permezz tal-muzika. Il-Kustodja wkoll torganizza diversi *Organ festivals* fid-diversi knejjes u centri li fihom hemm orgnijiet famuži, bhal ma ssib f'Ġerusalemm, Nazaret, Betlehem, imma wkoll f'Ċipru, Rodi, il-Ġordanja u l-Libanu. Dan hu mod iehor kif il-Frangiskani jxerrdu messagg ta' paci f'dan ir-regjun li hu tant mifni minn firdiet u vjolenza.

Dawn huma biss xi attivitajiet ewlenin ta' natura kulturali li fihom il-Kustodja tinsab minn ta' quddiem. Il-hidma tal-Frangiskani hi spiss siekta u ssir minn wara l-kwinti,

imma kulhadd japprezza l-isforz tal-Kustodja biex tkun strument ta' paci u djalogu permezz tal-kultura f'kull qasam taghha. Din il-hidma kollha tipprovdi wkoll opportunitajiet ta' taghlim professjonali u ta' impiegi lill-Kristjani lokali, li jidhru bhala komunita li tispikka ghall-preparazzjoni akkademika u kulturali taghha.

Din il-missjoni tal-Frangiskani tal-Art Imqaddsa forsi ma tantx nitkellmu dwarha mal-pellegrini li jzuru l-Postijiet Qaddisa, imma hu importanti li tkun maghrufa u apprezzata iżjed. Il-frott ta' din il-hidma jidher fis-sens ta' apprezzament u kollaborazzjoni li jsibu l-Frangiskani anke minn persuni li mhumieq necessarjament marbuta mal-aspett religjuż. Il-kultura tista' tkun mezz effkaci ta' evangelizzazzjoni gdida u tnissel tama f'tant bnedmin ta' rieda tajba li jghixu fl-Art imqaddsa bil-prezenza ta' Ġesù, il-bniedem perfett li jinnobilita dak kollu li l-persuna umana tipproduci bil-ġenju taghha. Fl-Art Imqaddsa l-kultura ssir vokazzjoni biex titnissel umanità u tama gdida.



**IL-KNISJA TAL-  
AXXENSJONI  
FUQ L-GĦOLJA  
TAŻ-ŻEBBUĠ**

*Noel Muscat ofm*

*Knejjes Antiki meqruda f'Ġerusalem*

L-Edikola tal-Axxensjoni fuq l-Għolja taż-Żebbuġ



L-Għolja taż-Żebbuġ, bl-Għarbi *Jabal az-Zaytun*, u bl-Ebrajk *Har ha-Zeitim*, tinsab fuq ix-xaqliba tal-lvant tal-Belt antika ta' Ġerusalem, faċċata tal-ispjanata tat-Tempju. Hi toġhla 826 metri fuq il-livell tal-baħar. Ix-xaqliba li tħares fuq Ġerusalem hi miksija siġar taż-żebbuġ, żnuber u ċipress, filwaqt li x-xaqliba l-oħra hi aktar arida, għax tħares fuq id-Deżert tal-Lhudija, jew Deżert ta' Ġuda. Minn fuq il-quċċata hemm dehra mill-isbaħ ta' Ġerusalem u tad-deżert li jibqa' nieżel sal-wita ta'

Ġeriko u l-Baħar il-Mejjet. L-għolja hi karatterizzata minn kampnar twil tal-monasteru tas-Sorijiet Russi Ortodossi, li jidher minn bosta kilometri bogħod. Qrib hafna ta' dan il-monasteru hemm is-Santwarju tal-Axxensjoni, li minn żmien Saladin hu *waqf* Musulman, imma li l-pellegrini jistgħu jżuruh, karatterizzat minn edikola tonda Kruċjata li fuqha hemm koppletta miżjuda minn Saladin, u li fiha l-pellegrini jqimu l-marka tar-rigel ta' Ġesù fuq il-blat. Din l-edikola timmarka

l-post li fiha, sa żmien il-Kruċjati, kien hemm Knisja kbira mibnija f'forma ta' rotunda, biex tfakkar l-Axxensjoni tal-Mulej.

### Storja tal-Knisja tal-Axxensjoni fl-era Biżantina

Lejn tmiem ir-4 sekl, fl-era Biżantina, il-quċċata tal-Għolja taż-Żebbuġ, fejn San Luqa jqiegħed ir-rakkont tat-tluġ fis-sema ta' Ġesù, kien jiġi identifikat bħala l-Post Qaddis tal-Axxensjoni, u kien magħruf bl-isem Grieg *imbomon*, li fiŋisser "quċċata." Dan l-isem nafuh mid-*Djarju* li ħallietilna l-pellegrina Egeria, li żaret l-Art Imqaddsa fis-sena 384. Xi ftit tas-snin wara, lejn is-sena 392, hemmhekk inbniet Knisja minn mara nobbli Rumana jisimha Poemenia. Anke dwar din il-Knisja ftit għandna tagħrif, ħlief li kienet mibnija b'tali mod li ma kellhiex pavimentazzjoni, u li fiha l-pellegrini kienu jqimu l-marki tar-riglejn ta' Ġesù qabel tela' s-sema. Il-Knisja kienet immarkata minn salib fil-quċċata, li wara li ġie maħruq kien ġie mibdul f'salib tal-bronż mill-Imperatriċi Eudocia meta kienet tgħix f'Ġerusalem fis-snin 443-460.

Fis-sena 438, mara oħra, Melania ż-Żgħira, bniet kappella maġenb il-Knisja

tal-Axxensjoni, li fiha l-pellegrini kienu jqimu r-relikwi ta' San Stiefnu u tal-Erbgħin Martri ta' Sebaste.

Il-Knejjes u monasteri li kien hemm fuq l-Għolja taż-Żebbuġ sofrew ħsarat kbar waqt l-invażjoni tal-Persjani tas-sena 614. Jingħad li aktar minn elf rħieb irġiel u nisa ġew maqtula. Ma nafux jekk il-Knisja tal-Axxensjoni inqerditx, jew jekk ġietx restawrata mir-raħeb Modestos. Li nafu hu li, meta Ġerusalem waqgħet f'idejn il-Musulmani fis-sena 638, is-salib li kienet waħħlet Eudocia tniżżel minn fuq il-Knisja mill-Kaliff Omar bin al-Khattāb. Minkejja dan, jidher li l-Knisja ma sfatx meqruda, għax lejn tmiem is-seklu 7 insibu din id-deskrizzjoni tagħha mill-pellegrin Arculf:

“Hemmhekk hemm knisja kbira tonda, li għandha madwarha tliet portiċi msaqqfin bl-arkati. Imma fiċ-ċentru tagħha din il-Knisja ma għandhiex volta jew saqaf. Hi miftuħa għas-sema u tinsab barra. Fuq in-naħa tal-lvant għandha altar b'saqaf żgħir fuqu.”

Fiċ-ċentru tal-Knisja kienet imħarsa l-marka tar-riglejn ta' Ġesù fir-ramel taħt il-livell tal-paviment. Din kienet imdawra minn kanċell u kellha lampier dejjem mixgħul imdendel

fuqha. Il-faċċata tal-Knisja, li kienet thares lejn il-punent, kellha tmien twieqi li fihom kien hemm tmint imsiebaħ, li kienu jidhru jixegħlu mill-Belt li tinsab aktar fil-baxx. X'aktarx li d-dahla tal-Knisja kienet fix-xaqliba tan-nofsinar, faċċata tal-Knisja tal-Eleona, jew tal-*Pater Noster*, li l-fdalijiet tagħha wkoll jidhru sal-lum. Il-Knisja kellha forma tonda, bħal knejjes oħrajn Bizantini li nstabu fl-Art Imqaddsa, per eżempju, f'Scythopolis (Bet Shean).

Barra l-altar maġġur fuq in-naħa tal-lvant, il-Knisja kellha altar fin-nofs fejn il-Patrijarka ta' Ġerusalem kien jiċcelebra nhar l-Axxensjoni. Il-pellegrin Willibald fis-sena 724-5 jikteb li l-Knisja ma kellhiex saqaf. Hu jsemmi wkoll żewġ kolonni, mal-ħitan tat-tramuntana u n-nofsinar, li kienu jirrapprezentaw liż-żewġt irġiel lebsin l-abjad (angli) li dehru lill-appostli wara li l-Mulej tela' fis-sema u qalulhom: “Irġiel tal-Galilija (*Viri Galilæi*) x'intom tharsu lejn is-sema?” (Atti 1,11). Dawn iż-żewġ kolonni bojod għadhom jeżistu sal-lum ftit bogħod mill-fdalijiet tal-Knisja tal-Axxensjoni, fil-Knisja li l-Griegi Ortodossi għadhom fuq l-Għolja taż-Żebbuġ, u li hi magħrufa appuntu bħala l-*Viri Galilæi*. Bernard ir-Raħeb lejn is-sena 870 jiddeskrivi l-Knisja

bħala waħda f'forma tonda u bla saqaf. Dokument antik Armen jgħid li l-Knisja kienet tonda u tixbah lill-*Anástasis*, jew koppla tar-Rizurrezzjoni, tal-Bażilika tal-Qabar ta' Kristu.

## Storja tal-Knisja tal-Axxensjoni fl-era Kruċjata

Meta l-Kruċjati assedjaw u rebħu l-Belt ta' Ġerusalem fil-15 ta' Lulju 1099, ftit granet qabel, fit-8 ta' Lulju, waqt li kienu jassedjaw il-Belt, huma telgħu purċissjoni lejn il-Knisja tal-Axxensjoni, fejn il-prelat Arnulf ta' Choques ipriedka.

L-ewwel pellegrin li jiddeskrivi l-Knisja tal-Axxensjoni wara r-rebħa Kruċjata kien Saewulf fl-1002-3, li kien tela' l-Għolja taż-Żebbuġ mill-Knisja ta' Santa Marija tal-Wied ta' Ġosafat. Hu jikteb:

“Il-Knisja hi mmarkata minn torri żgħir tond (*turriculus circumdatus*) u fiha altar fuq il-Post Qaddis. Hi mdawra minn ħajt. Dan hu tassew il-Post fejn kienu l-Appostli flimkien mal-imqaddsa Marija, Ommu, jħarsu mistagħgbin lejħ tiela' fis-sema. F'dan l-istess Post kienu dehrulhom iż-żewġt irġiel lebsin l-abjad, li qalulhom: Irġiel tal-Galilija, x'intom tharsu lejn is-sema?”



Deskrizzjoni tajba tal-Knisja tal-Axxensjoni jagħthielna l-Abbati Russu Danjel fl-1106-8: “Il-Post tal-Axxensjoni tal-Mulej jinsab fil-quċċata tal-Għolja taż-Żebbuġ. Fin-nofs hemm ġebbla tonda għolja daqs l-irkoppa. Minn fuq din il-ġebbla Kristu tela’ s-sema. Dan il-Post hu mibni bl-arkati, u fuq l-arkati hemm friż tar-rham. Fin-nofs hemm kappella tonda mingħajr saqaf jew paviment, u f’din il-kappella hemm il-blata qaddisa li fuqha poġġa riġlejh il-Mulej u l-Imgħallem. Fuq din il-blata hemm altar, u llum fuq dan l-altar tiġi ċelebrata l-liturġija.”

Jidher li l-Kruċjatai ħallew il-Knisja kif sabuha fl-istat li fih kienet, jiġifieri fl-istil Bizantin, imma wkoll li sofriet bosta ħsarat. Għaldaqstant iddeċidew li jerġġu jibnuha. Il-Pellegrin tal-Islanda, li żar l-Art Imqaddsa fis-snin 1150-1160 hu l-ewwel xhieda li jgħidilna li l-Knisja kienet inbniet mill-ġdid. Għandna wkoll ix-xhieda ta’Al-Idrisi fl-1154, li jitkellem minn Knisja sabiħa li fiha jgħixu riġiel u nisa li jitolbu l-favur ta’ Allah. Dan hu riferiment għall-preżenza tar-rhieb fid-diversi monasteri ta’ din il-Knisja-Abbazija li kienu waqqfu Melanja l-Kbira u Melanja ż-Żgħira fuq l-Għolja taż-Żebbuġ fis-sekli 3 u 5.



Wiehed mill-kapitelli Kruċjati tal-Edikola tal-Axxensjoni



Ġwann ta' Würzburg, fis-sena 1165, jtkellem minn "Knisja kbira, li fin-nofs hi miftuħa lejn is-sema (*magno foramine quodam aperto*) u li tfakkar l-Axxensjoni." Jidher li l-Knisja kellha *oculus* (fetħa kbira tonda) bħal fil-każ tal-*Anástasis* tal-Qabar ta' Kristu. Deskrizzjoni aktar dettaljata jagħthielna l-pellegrin Ġermaniż Theodoric fis-sena 1172, li jgħidilna li l-Knisja kienet iddedikata lis-Salvatur, u li wiehed kien jidħol fiha wara li jitla' għoxrin tarġa:

"Fuq kollox, fin-nofs tal-Knisja hemm edikola tonda li hi mżejna b'mod eleganti bl-irħam u li għandha kanopew bil-volta (*ciborio*) li joghla qisu kuruna. Fiċ-ċentru hemm altar venerat, u taħtu wiehed jista' jara l-gebla li minn fuqha l-Mulej tela' s-sema. Fil-Knisja l-kanoniċi jiccelebraw l-uffiċċji divini. Il-Knisja nnifisha hi fortifikata b'mod qawwi kontra l-Pagani (*gentiles*) u għandha torrijiet kbar u żgħar, u swar ħerġin 'il barra (*propugnaculis*) u bil-lejl hemm l-għassiesa jħarsuha."

Dawn il-fortifikazzjonijiet kienu jħarsu l-Knisja tal-Axxensjoni mill-attakki tal-Musulmani. Theodoric jurina li l-Knisja kienet uffiċjata mill-Kanoniċi Regulari ta' Santu Wistin u li kienet Abbazija taħt it-tmexxija ta' Abbati. L-*Abbé*

*de Mont Olivete* kellu d-dinjità ta' isqof suffragan, u kellu d-dritt li jilbes il-mitra, is-salib u ċ-ċurkett. Kien hemm relazzjoni kontinwa bejn il-Kanoniċi Regulari Agostinjani li kienu responsabbli mill-Bażilika tal-Qabar ta' Kristu, mill-Knisja ta' *Hagia Sion*, mill-Knisja tal-Axxensjoni u mill-Bażilika tan-Natività f'Betlehem fi żmien il-Kruċjati.

Fis-seklu 12, fl-era Kruċjata, l-Knisja tal-Axxensjoni kellha parti importanti fil-liturġija ta' Ġerusalem. Nhar Ɔadd il-Palm il-Prijur kien jakkumpanja lill-Patrijarka, lill-Prijur tal-Għolja ta' Sijon u lill-Abbati ta' Santa Marija tal-Wied ta' Ġosafat, lejn Betanja għall-bidu tal-purċissjoni tal-palm. Nhar l-Axxensjoni l-Patrijarka kien imexxi purċissjoni minn din il-Knisja lejn il-Knisja tal-*Pater Noster*, li tinsab fil-qrib. Il-ktieb taċ-ċerimonji tal-Bażilika tal-Qabar ta' Kristu jgħid li l-purċissjoni kienet issir madwar il-Knisja tal-Axxensjoni (*circa ecclesiam Dominice Ascensionis*), tradizzjoni tipika fl-Art Imqaddsa, li għadha mharsa sal-lum.

### **L-istorja tal-Knisja tal-Axxensjoni wara l-waqgħa tar-Renju Latin ta' Ġerusalem**

Fl-1187, wara li Saladin keċċa lill-Kruċjati minn

Ġerusalem, il-Knisja u l-monasteru tal-Axxensjoni ġew abbandunati mill-Latini. Il-kanoniċi u l-irħieb imbagħad marru joqogħdu f'Akri fl-1191, meta din saret il-kapitali tar-Renju Latin ta' Ġerusalem. L-istoriku Mujir al-Din jikteb li, fuq l-Għolja taż-Żebbuġ Saladin holoq *waqf* (istituzzjoni reliġjuża Musulmana bi proprjetà fuq Post Qaddis) favur ix-xejk al-Salih Wali al-Din u Abū Hasan al-Hakāri u l-eredi tagħhom nhar l-20 ta' Ottubru 1188. Jidher, iżda, li l-Kristjani lokali komplew imorru jitolbu fil-Post tal-Axxensjoni, almenu minn dak li jidher f'deskrizzjoni tal-Knisja Griega fl-era ta' wara l-Kruċjati.

Fl-1205 l-Abbati Ċisterċensi Martin tal-Abbazija ta' Pairis (Basel) kien ġab minn Kostantinopli relikwa tal-Post tal-Axxensjoni. Fl-1211-12 Willibrand ta' Oldenburg jikteb li l-monasteru maġenb il-Knisja tal-Axxensjoni kien meqrud, u li l-Musulmani kienu għamlu Moskea floku. Imma meta fl-1229 l-Imperatur Federiku II għamel trattat ta' waqfien mill-ġlied mas-Sultan tal-Eġittu al-Malik al-Kamil u ma' huh Mu'azzam Isa, u Ġerusalem reġgħet giet f'idejn Kristjani, il-Patrijarka Giroldo hatar lill-Abbati tal-Għolja taż-Żebbuġ bħala rappreżentant

tiegħu. Minkejja dan kollu l-Knisja u l-monasteru tal-Axxensjoni jidhru li baqgħu *waqf* Musulman, għax kienu jinsabu barra mill-Belt.

Jidher li l-Knisja tal-Axxensjoni ma ġiet kompletament meqruda fl-1187, għax lejn tmiem is-seklu 13 Burchard tal-Għolja ta' Sijon, fl-1283, jikteb:

“Fil-quċċata hemm il-Post li fih il-Mulej tela' s-sema u hemmhekk hemm Knisja. Il-Post jinsab fin-nofs tagħha, fi spazju kbir biżżejjed li minnu Hu tela' li jinsab mikxuf biex kulhadd jista' jarah. Tassew li l-ġebbla li fuqha Hu kien jinsab meta tela' s-sema u li fuqha halla l-marka tar-riglejn, tqiegħdet hemmhekk bħala tifikira. Il-blata tinsab hekk imqiegħda li kulhadd jista' faċilment idahħal idu u jmiss il-marki tar-riglejn, imma ma jistax jarahom.”

Fl-1335 Giacomo ta' Verona ra l-Knisja li jiddiskreviha bħala sabiħa, u jgħid li hemm volta f'nofs il-Knisja li fiha toqba kbira miftuħa lejn is-sema. Il-Frangiskan Nicolò di Poggibonsi, li żar l-Art Imqaddsa fl-1346-50, jikteb hekk dwar din il-Knisja:

“Meta titla' t-taraġ (12-il targa), issib loġġa quddiem il-bieb tal-Knisja; hemmhekk wiehed irid iħallas nofs drakma biex

ikun jista' jidhol għall-ewwel darba. Il-bieb hu forma ta' ark u jħares lejn il-punent. Minn ġewwa l-Knisja għandha forma tonda, u hi mżejna b'kolonni sbieħ tar-rham. Fin-nofs hemm fetha kbira fil-ġholi. Fil-Knisja kollox hu mpitter u maħdum bl-iskultura. Fin-nofs tal-Knisja, eżatt taħt il-fetha fil-ġholi, hemm kappella tonda sabiħa, li fiha sittax-il kolonna u bi tmien kantunieri: kull angli ta' kantuniera għandu żewġ kolonni, tnejn fuq kull naħa. Il-kappella għandha żewġ bibien, wiehed iħares lejn il-punent, minn fejn tista' tidhol, u l-ieħor, imblukkat, iħares lejn il-lvant. Fuq il-koppletta, fil-quċcata tagħha, l-kappella għandha ballun tal-ġebel (*un pome di pietra*). Il-kappella hi pavimentata b'irham minn ġewwa u hi 10 piedi wiesgħa fuq kull naħa. Fin-nofs tagħha hemm lastra tar-rham, li fiha marki li jixbhdu dawk ta' żewġ riglejn ħafjin. Minn fuqha Ġesù Kristu tela' fuq ġebbla oħra ħamranija li tinsab barra mill-istess kappella; kien minn fuq dik il-ġebbla li Ġesù Kristu tela' fil-ġholi bil-qawwa tal-Missier, fil-prezenza tal-Appostli. Hemm indulgenza plenarja meta tidhol f'din il-kappella. Tassew din il-Knisja kienet qabel ir-residenza ta' isqof, u hemmhekk kienu joqogħdu rħieb, u l-monasteru tagħhom kien tassew sabiħ. Illum hemmhekk

joqogħdu s-Saraċini" (*Libro d'Oltremare*, 46-47).

Fis-seklu 14 insibu kittieba li jikkonfermaw li partijiet mill-volta tal-Knisja kienu għadhom weqfin. Felix Faber jikteb li l-Knisja kienet "kbira, imma nofsha mgarrfa." Interessanti li jsemmi l-Edikola tal-Axxensjoni u jqabbilha mal-Edikola tal-Qabar ta' Kristu: "Is-saqaf għandu fetha magħmula apposta, li taħtha hemm il-kappella tal-Axxensjoni tal-Mulej, li tixbah il-kappella tal-Qabar ta' Kristu." Faber jinfurmana wkoll li l-Musulmani neżżgħu l-Knisja mir-rhamijiet u tiżjin tagħha, imma hallew intatta l-Edikola billi huma wkoll jirrispettaw il-marki tar-riglejn tal-Mulej.

Il-Kustodju tal-Art Imqaddsa, Patri Francesco Suriano, fl-1480 jiddeskrivi l-Knisja u juri li kienet għadha wieqfa f'bosta partijiet tagħha. Hu jiddeskrivi ċ-ċerimonji li kienu jsiru hemmhekk f'jum l-Axxensjoni, għad li jgħid li l-kura tal-Knisja kienet imħollija f'idejn Musulman minn Ġerusalem. Jgħid ukoll li l-Frangiskani kellhom il-muftieħ tal-Post.

Ma nafux meta ġgarrfet il-volta tal-Knisja. X'aktarx li dan ġara bil-mod il-mod. Nafu li l-ewwel ma ġgarrfet kienet il-parti tal-lvant, u

li mbagħad il-Musulmani hatterw il-koppla ċentrali u l-ambulatorju. Jidher li sal-1530 is-soqfa kienu kollha thatterw, u li l-Knisja kienet għoddha mgarrfa hlief għall-Kappella jew Edikola tal-Axxensjoni fin-nofs. Il-Frangiskani kellhom il-muftieħ tagħha. Il-Kustodju Bonifacio ta' Ragusa (Dubrovnik) jikteb li l-Knisja u l-monasteru kienu mgarrfin, imma kien fadal biss il-kappella bil-marka tar-riglejn tal-Mulej. Il-marka tar-riglejn l-ieħor ittieħdet mill-Musulmani fil-Koppla tal-Blata. Nhar l-Axxensjoni l-Frangiskani kienu jitilgħu jiċċelebraw l-uffiċċji divini. Fil-bidu tas-seklu 17 Francesco Quaresmio wkoll jiddeskrivi l-Knisja:

"F'dak il-Post mill-aktar qaddis kienet inbniet Knisja kbira, u fiha kien hemm kappella. Imma mal-medda taż-żmien il-mibegħda tal-infidili neżżgħet il-Knisja mit-tagħmir tagħha, u din tinsab imgarrfa f'ħafna partijiet. Għad fadal biss il-ħitan tal-parti ta' isfel bi ffit bażi ta' kolonni u pedamenti, li minnhom wiehed jista' jifhem kemm kienet kbira u sabiħa din il-Knisja. Il-ħajt li jagħlaqha għandu forma ottagonali, u ġewwa hemm portiku li fih ordni wiehed imwiežen minn kolonni. Ġewwa hemm kappella, li fiha hemm il-marka tar-riglejn tal-Mulej. Il-portiku, jew kolonni, li jogħlew sal-livell

tal-kappella juru li din kienet miftuha ghas-sema. Il-kappella hi intatta, tonda u magħluqa b'koppla.”

Fil-fatt nafu li din il-koppletta fuq l-Edikola nbriet wara li Saladin ordna li l-Knisja ssir *waqf* Musulman. L-Edikola minn dejjem kienet miftuha għas-sema. Quaresmio jkompli jghidilna li l-Edikola hi pavimentata u li fiha twieqi żgħar li huma dejjem magħluqa, u li kellha bieb lejn il-punent u bieb imblukkat lejn il-lvant. Ma kellhiex altar, imma hemm fdalijiet ta' altari fil-Knisja l-kbira ottagonali li ddawwarha. Lejn in-nofsinar tal-Edikola, maġenb il-blata li

timmarka r-riġel tal-Mulej, il-Musulmani għamlu niċċa (*fornix*), jiġifieri *mihrāb*, biex jitolbu fid-direzzjoni tagħha. Jghidilna wkoll li fl-1617 il-gvernatur ta' Ġerusalem kien ordna li l-koppla tal-Edikola tiġi mkaħħla u li l-paviment tal-Knisja jiġi mnaddaf. Il-koppletta kienet iġġarrfet fit-terremot tat-13 ta' Mejju 1834, imma reġġet inbniet mil-Latini, Griegi u Armeni.

Fl-1959 il-Frangiskani tal-*Studium Biblicum Franciscanum*, taht id-direzzjoni ta' Patri Virgilio Corbo, għamlu skavi fil-proprjetà tal-Kustodja tal-Art Imqaddsa fuq ix-xlokk tal-Knisja. Dawn l-iskavi wrew li l-pedamenti

tal-Knisja Bizantina fuq ix-xaqliba tax-xlokk, fejn il-muntanja tinzel 'l isfel, kienu jikkonsistu f'hajt tond bid-niefel biex iżommuh qawwi u li kienu jwieżnu soqfa troll fuqhom, biex hekk ikun hemm pjattaforma ċatta li fuqha nbriet il-Knisja Bizantina li jiddeskrivi Arculf.

### **Il-Knisja tal-Axxensjoni kif tidher illum**

Illum il-Knisja tal-Axxensjoni tidher x'aktarx kif jiddiskreviha Francesco Quaresmio. Il-pellegrini jistgħu jzuru liberament dan il-Post Qaddis, wara li jhallsu biljett tad-dhul lir-rappreżentanti tal-*waqf* Musulman li jamministraha.

*Dehra ta' Ġerusalem mill-Gholja taż-Żebbuġ*



Qabel ma tidhol tinnota minaret tal-Moskea li hemm maġenb il-fdalijiet tal-Knisja. F'din il-binja hemm ukoll kripta interessanti, li fiha t-tradizzjoni Lhudija medjevali tal-1322 tqiegħed il-qabar tal-profetessa Ħulda, li tissemma fit-2 Ktieb tas-Slaten 22,14-20, bhala dik li giet ikkonsultata mir-Re Ġosija (640-609 q.K), wara li fit-Tempju nstabt il-kopja tal-Ktieb tad-Dewteronomju. Fil-fatt it-tradizzjoni mhijiex proprjament Lhudija, għax din il-kripta nżammet bhala l-qabar tal-profetessa Ħulda x'aktarx mill-Kristjani li sejhulha Santa Pelagja, qaddisa eremita li ghexet fuq l-Għolja taż-Żebuġ fil-5 seklu, u mill-Musulmani, li jsejhulha Rava'ad Aludayah, li kienet mara mistika Musulmana li ghexet fis-seklu 7. Sal-lum f'din il-kripta, li trid tinzel fiha biss wara li titlob permess mill-familja li thares il-Moskea, hemm sarkofagu mgħotti b'faldrappa, li jimmarka l-qabar ta' din il-mara misterjuża, imma li b'xi mod hi venerata mit-tliet religjonijiet monoteisti preżenti fl-Art Imqaddsa. Il-kripta tidher li hi Bizantina, imma ħafna jaħsbu li hi aktar tardiva, u żżomm tradizzjoni li ma tmurx aktar lura mill-era Kruċjata.

Biex tasal fil-Knisja mgarrfa tal-Axxensjoni, tidhol minn bieb dejjaq u ssib

ruhek fil-fdalijiet tal-Knisja. Għadhom jidhru l-baži tal-kolonna mqabbdin mal-ħajt ottagonali baxx li fadal mill-Knisja tal-era Kruċjata. Mill-bqija ma fadal xejn, ħlief xi altari mqabbdin mal-ħajt li jservu għal ċelebrazzjonijiet tal-Knejjes Orjentali fil-festa tal-Axxensjoni. Fiċ-ċentru tal-Knisja mgarrfa hemm l-Edikola Kruċjata, li hi kapolavur ta' arkitettura, u li fortunatament għadha wieqfa kif kienet fi żmien il-Kruċjati, għalkemm, kif għidna, wara li Saladni ddikjara dan il-Post bhala *waqf* Musulman, inbniet koppla fuqha fuq l-istil Islamiku. Wieħed jinnota l-gmiel tal-kapitelli Kruċjati tal-kolonna, kull waħda differenti mill-oħra, u li fihom simboli Kristjani tipiċi tal-arti Kruċjata.

Minn gewwa l-Edikola hi mneżżgħa' għal kollox, ħlief għall-blata li timmarka r-riġel ta' Ġesù, imdawra minn xoffa tar-rħam, u lejn in-nofsinar tagħha l-*mihrāb* għat-talb tal-Musulmani.

Ta' kull sena l-Frangiskani tal-Kustodja tal-Art Imqaddsa jiċċelebraw is-solennità tal-Axxensjoni fil-fdalijiet ta' din il-Knisja. Fil-fatt huma waħedhom għandhom id-dritt li jinsab fir-regoli tal-*iStatus Quo*, li jiċċelebraw l-uffiċċji divini gewwa l-Edikola. Il-komunitajiet Kristjani

l-oħrajn, il-Griegi Ortodossi, l-Armeni Ortodossi, is-Sirjani u l-Kopti Ortodossi, meta jitilgħu biex jiċċelebraw l-Axxensjoni fil-jum indikat fil-Kalendarju Ġuljan (li hu differenti minn dak Gregorjan segwit mill-Kattoliċi), jiċċelebraw l-uffiċċji tagħhom fuq l-altari li hemm mal-ħajt ottagonali barra l-Edikola, kulħadd fuq l-altar tiegħu.

Lejlet l-Axxensjoni, li fl-Art Imqaddsa għadha tiġi ċċelebrata fil-jum tagħha, il-Ħamis li jimmarka 40 jum fuq l-Għid il-Kbir, il-Vigarju Kustodjali, li hu ċ-ċelebrant ewlieni ta' din il-festa, jasal wara nofs in-nhar mal-patrijiet mill-kunvent ta' San Salvatur. Wara l-ingress bil-kant tat-*Te Deum*, gewwa l-Edikola l-Frangiskani jkantaw l-I Għasar tas-solennità u wara jagħmlu purċissjoni li ddu tliet darbiet madwar l-Edikola bil-kant tal-Litaniji tal-Qaddisin. Sadanittant, fiż-żona madwar l-Edikola jintramaw xi tined kbar, waħda biex isservi ta' sagristija, waħda biex fiha jistrieħu l-patrijet li jkunu għassa matul il-lejl u jiċċelebraw il-liturġija, u waħda biex fiha l-patrijet u l-pellegrini jkunu jistgħu jieklu u jixorbu fis-siġħat li jkunu preżenti fuq l-Għolja taż-Żebuġ.

Tard filgħaxija l-Frangiskani jkantaw l-Uffiċċju tal-

Qari bil-Vgħili tas-solennità tal-Axxensjoni, u f'nofs il-lejl jibda l-Quddies fl-Edikola u fuq altari oħrajn imqabbdin mal-Edikola fuq barra. Dan il-Quddies jibqa' għaddej il-lejl kollu u jsir minn bosta gruppi ta' Kristjani tal-Art Imqaddsa, li jiġu saħansitra mill-Galilija, u minn gruppi oħrajn ta' pellegrini. Filgħodu kmieni mbagħad issir il-Quddies bl-Għarbi mill-kappillan tal-parroċċa ta' San Salvatur, u mbagħad il-Vigarju Kustodjali jmexxi l-Quddies solenni tal-festa għewwa l-Edikola. Wara l-Quddies l-patrijiet jirritornaw fil-kunvent ta' San Salvatur u l-haddiema jniżżlu t-tined li jkunu tellgħu għal min jieħu sehem f'din il-festa.

Meta l-Għid il-Kbir tal-Kattoliċi u l-Ortodossi jahbat fl-istess għurnata, u allura anke l-Axxensjoni tiġi ċċelebrata flimkien, il-bosta komunitajiet jaqsmu l-ispazju kollu estern tar-reċint li jimmarka l-post fejn kienet il-Knisja. Il-Frangiskani jistgħu jokkupaw l-Edikola u l-ispazju ta' quddiemha, filwaqt li l-Ortodossi jkollhom xi tined fuq wara tal-Edikola, li taħthom jiċċelebraw il-liturgiji tagħhom.

Il-Griegi Ortodossi, kif għidna, għandhom ukoll proprjetà tagħhom barra din il-Knisja, fil-post imsejjah *Viri Galilæi*, fejn huma mħarsa ż-żewġ kolonni li jissimboleġġaw l-anġli li dehru lill-Appostli. Minn dan il-post wiehed jilmah dehra stupenda tal-Belt il-Qaddisa ta'

Ġerusalemm u jifhem b'mod viżiv dak li naqraw fil-Ktieb tal-Atti tal-Appostli 1,9-11:

“Wara li qal dan, huma u jħarsu lejha, kien meħud 'il fuq, u shaba hadithulhom minn quddiem għajnejhom. Waqt li kienu b'għajnejhom fis-sema jħarsu lejha sejjer, f'daqqa waħda dehru hdejjhom żewġ irġiel libsin l-abjad, u qalulhom: «Irġiel tal-Galilija, x'intom tharsu lejn is-sema? Dan Ġesù, li kien meħud minn magħkom lejn is-sema, għad jerga' jiġi kif rajtuh sejjer.»”

### Riferenzi

Denys Pringle, *The Churches of the Crusader Kingdom of Jerusalem. A Corpus. Volume III. The City of Jerusalem*, Cambridge University Press 2007, 72-88.



## L-ITTRA TA' SAN ĠAKBU (3)

*Fr Charles Buttigieg*

*“Hemm xi hadd marid fostkom? Halli dan isejjah lill-presbiteri tal-Knisja; u halli dawn jitolbu ghalih u jidilkuh biż-żejt f’isem il-Mulej: it-talba tal-fidi ssalva lill-marid, u l-Mulej iqajmu; u jekk ikun għamel xi dhubiet jinħafzulu”  
(Ġakbu 5:14-15)*



## Teologija Biblika: Il-Foqra, il-Maghżulin ta' Alla

Skont M. Dibelius (studjuż ta' San Ġakbu), l-ittra ta' San Ġakbu hija dwar il-pjeta' tal-faqar. L-ittra ta' San Ġakbu kontinwament tirreferi għaż-żewġ klassi ekonomiċi: il-għonja ('ho plousios') u l-foqra ('ho ptochos') kif naraw f' 1:9-11; 2:2-6; u 5:1-3: "Ejjew issa, intom l-għonja, ibku u ixhru fuq l-għawg li ġej fuqkom! Ġidkom thassar, hwejjigkom kilithomkom il-kamla. Id-deheb u l-fidda tagħkom rabbew is-sadid, u s-sadid tagħkom għad jixhed kontra tagħkom u jkilkikom ġisimkom bħan-nar. Hżintu l-ġid fl-aħħar jiem!". Din id-dikotomija soċjali kienet teżisti ukoll fost l-insara tal-bidu. Din il-problema mhux biss tidher hawnhekk, imma narawha f'Galatin 2:9-10; 2 Korintin 8:9; Rumani 15:22-29; Atti 2:44-45; 5:1-11; u 11:29, fejn naraw il-komunita' ta' Ġerusalemm bħala waħda fqira u li kellha bżonn l-għajjnuna. Alla jagħżel ('Theos ekzelezato') lill-foqra biex ikunu sinjuri fil-fidi ('plousios en pistei', ara ukoll Efesin 2:4) u werrieta tas-saltna ('kleronomous tes basileias'), bħala l-premju eskatologiku (ara Isaija 60:21 u Matthew 25:34: "Imbagħad is-Sultan jgħid lil dawk ta' fuq il-lemin tiegħu, 'Ejjew, imberkin minn Missieri, ħudu b'wirt tagħkom is-Saltna li thejjet

għalikom sa mill-holqien tad-dinja"). Naraw li xi uħud mill-għonja nsara kienu jwettqu diskriminazzjonijiet mal-foqra (2:1-4; 3:13-16; 4:13-16; u 5:4-6) u għalhekk is-sofferenza tal-foqra. Il-foqra kienu għalhekk isibu l-faraġg tagħhom fil-Mulej: "Ara, il-ħlas tal-ħaddiema li ħasdu l-għelieqi tagħkom - ħlas li intom żammejtuhulhom bil-qerq - qieghed jgħajjat kontra tagħkom, u l-biki ta' dawk li ħasdu wasal f'widnejn il-Mulej tal-eżerċi" (5:4).

Fl-ebrajk insibu diversi kliem li jfissru l-kelma 'faqar', fost dawn insibu: 'ebhyon', 'dal', 'rush', u 'chelekhah'. Fil-grieg insibu bħalma rajna l-kelma 'ptochoi' għall-foqra. Insibu ukoll kelma griega oħra 'penthe' li kienu foqra imma li kienu jgawdu xi drittijiet waqt li l-'ptochoi' ma kellhom l-ebda drittijiet billi kienu meqjusa bħala

'xejn'. Insibu ukoll fl-ebrajk il-kelma 'anaw', plural 'anawim', li ġejja mill-verb 'anah', li jfisser 'tgħawweg' 'l isfel' jew 'titgħawweg', għaliex dawk li huma fqar u batuti minħabba s-sewwa huma tassew qaddejja umli ta' Alla, jitbaxxew quddiem il-kobor ta' Alla (ara Numri 12:3). Għalhekk l-'anawim' huma dawk il-fqar li jbatu u jitolbu b'qalb umli, u huma msejha fl-Antik Testment bħala 'il-foqra ta' Jahweh': "il-fqir jidher bħala l-ħabib u l-qaddej ta' Jahweh" (Salm 86:1). Il-foqra huma fuq kollox in-nies li jobdu l-liġi ta' Mose', ġusti u qaddsin. L-idea kienet mela li l-għani mhux inklinat li jirrikorri għand Alla għax ma jonqsu xejn, waqt li l-fqir maħqur iħares lejn Alla. Huma dawk li jħarsu lejn Alla ('dorshe Elohim').

Ta' min isemmi li t-terminu għall-faqar 'ani' hu l-aktar





frekwenti fl-Antik Testament fejn insibuh 92 darba, l-aktar fis-salmi (41 darba). Il-kelma ‘anawim’ insibuha 21 darba u ‘anaw’ 19-il darba fl-Antik Testament. ‘Ebjon’ insibuh 62 darba, fejn għal 23 darba jinsab fis-salmi (plural: ‘ebyonim’, mill-verb ‘bn li tfisser ‘tixtieq’), ‘dal’ 48 darba, u ‘rush’ insibuh 21 darba fl-A.T. B’rabta mal-faqar fl-ebrajk insibu ukoll il-kelma ‘yatob’ li tfisser ‘ma ghandux sahha f’siequ’ bħalma ghandna fil-malti bil-kelma ‘magħtub’; waqt li l-kelma ‘dal’ tindika ‘sieq imdendla’, kif ukoll il-kelma ebrajka ‘asirim’ li tfisser ‘imjassrin’. Naraw fuq kollox il-faqar bħala konsegwenza tal-ingustizzja li ssir minn

min hu sinjur u għalhekk il-Kodiċi tal-Alleanza (Eżodu 20:22-23:33) jagħmel minn kollox biex jiddefendi u jaqbeż għall-batut (ara ukoll Salm 73; Ġob 21 u Malakija 3). Figura tal-faqar u tal-miżerja kienet l-armla (bl-ebrajk: ‘almanah’; bl-akkadiku: ‘almattu’; bis-sumeru: ‘numunkus’ li tfisser ‘dik li ma għandhiex serhan’). L-armla bit-tfal li kienet hafna fil-bżonn, kienet tispicċa tittallab. Min-naħa l-oħra l-armla bla tfal kienet f’posizzjoni aħjar għaliex hu r-raġel kien jizzewwigha biex inissel ulied għal huh il-mejjet, f’dik li kienet tissejjah il-ligi tal-levirat. Fuq kollox kien hemm taxxi għoljin,

bhal taxxi religjużi li kienu jammontaw għal 22 fil-mija inkluż it-taxxa annwali tat-tempju (‘shekalim’) u t-taxxi lir-Rumani li kienu jammontaw għal iktar minn 40 fil-mija. Fil-ħakma tas-Selewki kien hemm it-taxxa tal-art (tributum soli) li kienet tammonta għal 33 fil-mija tal-qamħ u 50 fil-mija tal-frott miġbur. Il-bdiewa kienu jhallsu taxxa ohra msejja ‘tributum capitis’ – għal kull ras (poll tax).

L-għażla tal-poplu Lhudi ġej mill-fatt li Alla henn għal dan il-poplu li kien imjassar fl-Eġittu: “Għax qatt ma jonqos xi hadd fil-bżonn fil-pajjiż; għalhekk jien nordnalek u ngħidlek: Iftaħ idejk sewwa lil huk, lill-fqir u lill-miskin f’artek.” (Dewt 15:11, ara ukoll Eżodu 3:8). Izda din it-tama tal-Mulej fl-Eġittu, tmur lura fiż-żmien meta qabel Alla kien għamel bosta pattijiet mal-Patrijarki: Abraham, Izakk u Ġakobb kif naqraw f’Rumani 4:18: «Meta ma kellu ebda tama, Abraham ittama u emmen, u hekk sar missier ta’ kotra kbira ta’ ġnus, skont ma kien intqal lilu». L-istorja ta’ Ġuzeppi tal-Antik Testament, hija ukoll ikona ta’ dan il-faqar tal-Mulej. Ġuzeppi mibjugħ minn hutu, jispiċċa fil-faqar tal-ħabs tal-Farun, jinterpreta l-holm, isir viċire ta’ l-Eġittu u jsir tama għal hutu meta dawn ġew biex jixtru l-qamħ minn ghandu. Huru nehħewlu qabel it-

tama tal-hajja libera u issa hu jagħtihom mill-ġdid it-tama għall-hajja. Anke Mosè hu mudell ta' dan il-faqar tal-Mulej; il-bniedem li jtemtem sar tama għall-poplu ta' Israel: "Mosè kien bniedem umli, l-aktar umli fost il-bnedmin li hawn fuq wiċċ l-art" (Numri 12:3).

Ikona oħra tal-bniedem b'qalb umli u fqir fl-ispiritu huwa Ġob, il-bniedem sfortunat imma baqa' jittama f'Alla. Tama li narawha dejjem tidwi fil-messaġġ ta' Alla lill-poplu fuq kollox permezz tal-profeti. Insemmu l-esperjenza ta' Ġeremija ppersegwit minn shabu. Ġona li jsir tama għall-belt ta' Ninive. Il-profeta Isaija jwassal dan il-messaġġ tat-tama lill-fqajrin tal-Mulej: "u l-imsejknin jifirru fil-Mulej, u l-fqajrin fost il-bnedmin jaqbzu bil-ferh bil-Qaddis ta' Israel" (Isaija 29:19); u "L-Ispiritu tal-Mulej fuqi, għaliex hu kkonsagrani biex inwassal il-Bxara t-tajba lill-fqajrin. Bgħatni nħabbar il-helsien lill-imjassrin u d-dawl mill-ġdid lill-ghomja. Inrodd il-helsien lill-maħqurin u nxandar sena tal-grazzja tal-Mulej" (Isaija 61:1-2). Dan il-kliem jgħidu Ġesù nnifsu fis-sinagoga ta' Nazaret wara li qara din is-silta ta' Isaija kif naqraw f'Luqa 4:18. Infatti eżattament wara dan l-episodju Ġesù heles lil wiehed imxajtan u fejjaq omm il-mara ta' Pietru.

Is-salmi wkoll juruna dan l-aspett tat-tama tal-imsejken li trid turi fuq kollox l-ittra ta' San Ġakbu, fejn fost oħrajn insibu s-Salm 10:12: "Qum, Mulej! Erfi idek, O Alla! La tinsihomx lill-imsejknin"; is-Salm 22:27: "Jiekl u l-fqajrin u jixbgħu; ifaħħru l-Mulej dawk li jfittxuh"; u s-Salm 149:4: "Għax il-Mulej jitgħaxxaq bil-poplu tiegħu, u jsebbah lill-fqajrin bir-rebħa". Hawnhekk naraw li s-salm 10 huwa manifest tal-anawim, tal-fqar. F'dan is-salm insibu t-termini 'ebjonim' il-fqar; 'dal' l-oppress; 'naqi' l-innocenti; u 'jatom' l-orfanu.

Ġesù fil-hajja tiegħu għazel il-faqar, iċċekken sar bniedem bħalna f'kollox minbarra d-dnub. Ġesù twieled fqir, għex fqir, hajja pubblika fil-faqar u miet ta' fqir, il-mewt tas-salib. Ġesù jitlob mis-segwaci tiegħu ċaħda mill-affarijiet temporali biex jirċievu l-vera għana. Frazi ċara hafna li turi lil Ġesù jistieden sabiex ngħixu dan it-tip ta' faqar, hija meta Ġesù stess jgħid f'Mattew 11:29: "Hudu fuqkom il-madmad tiegħi u tgħallmu minni, għaliex jiena ta' qalb helwa u umli, u intom issibu l-mistrieħ għal ruhkom". Dan il-kliem Ġesù qalu, wara li xi dixxipli ta' Ġwanni l-Battista li kien fil-habs bdew isaqsu dwar Ġesù kif insibu f'Mattew 11:5 u Luqa 7:18-23: "Morru aghu

lil Ġwanni l-aħbar ta' dak li rajtu u smajtu: kif il-ghomja qegħdin jerggħu jaraw, iz-zopop jimxu, l-imġiddmin ifiequ, it-torox jisimgħu, il-mejtin iqumu u kif il-Bxara t-tajba qiegħda tixxandar lill-fqar. Hieni hu min ma jifitxkilx minhabba fija".

Il-predikazzjoni u l-mirakli ta' Ġesù huma mela marbuta ma' dan l-aspett tat-tama: «Bighu ġidkom u agħtuh karita', u fittxu għalikom infuskom boroż li ma jitmermru, teżor li ma jġigix nieqes fis-sema...» (Luqa 12:33); «mur, biegh li għandek u agħtih lill-foqra» (Luqa 18:22); "X'hin niżel l-art mid-dgħajsa ra kotra kbira ta' nies u thassarhom għax kien qishom nagħag bla ma għandhom ragħaj, u qabad iġhallimhom hafna hwejjeg" (Mark 6:34). Id-dixxipli fuq kollox għandu jgħix dan il-faqar (ara Luqa 14:33 u Numri 18:20).

Ma ninsewx imbagħad id-diskors tal-Muntanja li hemm ukoll riferenza għalih fl-ittra ta' Ġakbu: «Imberkin dawk li huma foqra f-qalbhom, għax għalihom hi s-saltna tas-smewwiet» (Mattew 5:3). L-idea ta' San Mattew hi li dawn in-nies iharsu lejn Alla għax m'hemmx il-ġid li jtellifhom: "Imberkin dawk li qalbhom helwa, għax jiksbu l-art" (Mattew 5:5). Min hu fqir f'qalbu pero' għandu garanzija li ser ikun mal-

Mulej dejjem: “Imberkin dawk li qalbhom safja, għax huma jaraw lil Alla” (Matthew 5:8). Anke l-kantiku tal-Madonna, il-Magnificat b’rabta mal-kantiku ta’ Anna, omm Samwel tal-Antik Testament (ara 1 Sam 2:1-10) isemmi l-qaddejja foqra (‘tapeinosis’) ta’ Alla.

Fl-ittra ta’ Ġakbu mela hemm kundanna ċara kontra l-ghana u s-sinjuri fost l-insara u għalhekk dan il-kuntest soċjali u ekonomiku jiffirma ‘is-Sitz im Leben’ tal-ittra. L-ghonja huma mwissija dwar il-konsegwenzi negattivi jekk huma ma jurux hniena ma’ min hu fqir u batut; waqt li l-foqra jirċievu eżortazzjonijiet ta’ tama u kuraġġ. L-ghonja li jaħqru (‘katadunasteuo’), jippersegwitaw (‘elko’) u joffendu (‘blasphemeo’, iwegħu r-reputazzjoni) lil Alla bl-ghemejjel ingusti tagħhom fil-konfront tal-foqra. Naraw haddiema li ma thallsux minhabba l-frodi u b’serq (‘ho apesteremenos’, ara Ġakbu 5:4, ara Levitiku 19:13; Dewt 24:14 u Malakija 3:5), haddiema li suppost jithallsu (‘misthos’) kuljum fl-aħħar tax-xogħol halli jkollhom il-hobż ta’ kuljum u dan jirrifletti l-ingustizzji tas-sistema tal-‘clientela’ - il-bidwi, l-amministatur u s-sinjur. Min ihaddem għandu jaġixxi b’mod ġust lejn il-haddiema tiegħu: “Bniedem, huwa wriek x’inhu tajjeb u x’jistenna

minnek il-Mulej: li tagħmel dak li hu ġust, li thobb u tkun hanin, u li tkun umli fl-imġiba tiegħek ma’ Alla tiegħek” (Mikeja 6:8).

F’Ġakbu 1:9-11 naraw lil Alla jgħolli (‘hupsei’) lid-dghajfa (‘ho tapeinos’) u jbaxxi (‘tapeinosei’) lis-sinjuri (‘ho plousios’), bl-Ingliż ‘lowering-exaltation’ u bil-Ġermaniż ‘Erniedrigung-erhöhung’. Dan żgur isehħ fil-ġudizzju li jista’ jkun fil-qrib kif naraw f’5:7 “L-aħwa, stabru, sa ma jasal il-Mulej. Ara, il-bidwi joqgħod b’sabar kbir jistenna l-frott għażiż tal-art, sa ma jieħu x-xita bikrija u mwahħra”. Ġakbu jhabbar tama ġdida (dik li J. Thomas isejjilha ‘eschatologische vortfreude, ‘anticipated joy’) lill-foqra u kundanna lill-ghonja. F’2:1-9 ikompli juri l-interess tiegħu lejn il-fqir u l-batut u kundanna mill-ġdid lill-ghonja. Huwa jittellem dwar l-importanza tas-solidarjeta’ fil-komunita’ u jikkundanna kull forma ta’ egoiżmu. Għal San Ġakbu l-foqra ta’ din id-dinja (‘ptochous to kosmo’, waqt li f’San Matthew għandna ‘hoi ptochoi to pneumatii’) huma l-magħżula (‘ekseleksato’) tas-Saltna ta’ Alla kif insibu f’2:5: “Isimgħu, ħuti għeżiež: mhux Alla kien li għażel lill-foqra għad-dinja biex jistagħnew fil-fidi u jsiru werrieta tas-Saltna li hu wiegħed lil dawk li jhobbuh?”; għad-differenza tal-aristokratiċi fis-soċjeta’

Rumana tal-komunita’ Ġakobina. Il-foqra għandhom jagħzlu lil Alla u mhux id-dinja (‘kosmos’). Rigward dan fil-vanġelu ta’ San Tumas, logion 56 naqraw: “Whoever has come to know the world has discovered a carcass, and whoever has discovered a carcass, of that person the world is not worthy”.

Hawnhekk nistgħu naraw ukoll allużjoni għal Matthew 5:3 u Luqa 6:20b fil-beatudnijiet, fejn Ġakbu hawnhekk hu iktar qrib ta’ Luqa (‘makarioi oi ptochoi oti auton estin e basileia tou Theou’, “Henjin intom il-foqra, għax tagħkom hija s-Saltna ta’ Alla” – Luqa 6:20b). Fil-fatt il-kelma ‘makarios’ insibuha tliet darbiet f’San Ġakbu b’rabta mal-foqra f’1:12; 1:25 u 5:11. Hawnhekk naraw xebh ta’ Ġakbu 1:2 ma’ Matthew 5:10-12; Ġakbu 1:4 ma’ Matthew 5:48; 1:5 ma’ Matthew 7:7; Ġakbu 1:6 ma’ Matthew 21:21-22; Ġakbu 1:19-20 ma’ Matthew 5:22; Ġakbu 1:22 ma’ Matthew 7:20-27; Ġakbu 2:5 ma’ Matthew 5:3; Ġakbu 2:8 ma’ Matthew 22:39; Ġakbu 2:10 ma’ Matthew 5:19; Ġakbu 2:12 ma’ Matthew 5:7; Ġakbu 2:13 ma’ Matthew 5:7; Ġakbu 2:14 ma’ Matthew 7:21; Ġakbu 3:1 ma’ Matthew 23:8; Ġakbu 3:2-10 ma’ Matthew 12:36-37; Ġakbu 3:12 ma’ Matthew 7:16; Ġakbu 3:2-12 ma’ Matthew 12:36; Ġakbu 3:18 ma’ Matthew 5:9; Ġakbu 4:4 ma’ Matthew 6:24; Ġakbu

4:10 ma' Matthew 5:5 u 23:12; Ġakbu 4:11-12 ma' Matthew 7:1; Ġakbu 5:2-3 ma' Matthew 6:19-20; Ġakbu 5:7-8 ma' Matthew 24:13; Ġakbu 5:9 ma' Matthew 7:1 u 24:33; Ġakbu 5:10 ma' Matthew 5:12; u Ġakbu 5:12 ma' Matthew 5:34-37 (ara hawnhekk ix-xebh ma' 2 Enok 49:1). Hemm ukoll xebh ta' Ġakbu 1:1 ma' Matthew 6:20; Ġakbu

1:17 ma' Matthew 7:11; Ġakbu 2:13 ma' Matthew 6:15; Ġakbu 4:10 ma' Matthew 23:12; u Ġakbu 5:1 ma' Luqa 6:24-25.

Bhalma diġa' rajna, Alla ukoll għażel lil Israel fl-A.T. kif naraw f'Dewt 4:37; 7:7 u 14:2. Alla li jagħżel ukoll lill-fqir kif naraw f'Dewt 16:3 u 26:7 u hekk naraw f'San Ġakbu li

l-fqra huma l-magħżulin ta' Alla. F'Ġakbu 5:1-6 ikompli jikkundanna bl-ahrax lis-sinjuri li jibdeu jibku ('klausate') u jgħajtu ('ololuzontes'), dan l-aħhar verb jinsab hawnhekk biss (hapax legomenon) fil-Ġdid Testment, iżda fil-ktieb ta' Isaija jinsab 13-il darba mill-21 darba li jinsab fis-LXX. L-ideja



li l-ghonja huma midinbin u li l-ghana taghom qed tingered insibuha ukoll f'1 Enoq 94:8-9: "You have not remembered the Most High in the Days of your riches: you have committed blasphemy and unrighteousness"; u kif naraw ukoll f'1 Enoq 97:8-10. Ġakbu 5:1-6 għandu xebh ma' Matthew 6:19-21; Luqa 12:33-34 u Apokalissi 3:17. Jikkundanna bil-frazi 'age nun' fuq kollox l-ingustizzji mal-fqir li ma jithallatx tax-xogħol tieghu u dan kontra dak li jgħidilna Levitiku 19:13.

Għal Ġakbu l-foqra huma tassew werrieta ('epengeilato') tas-saltna ta' Alla: 'ho Theos ekseleksato tous ptochous'. Il-foqra huma magħzula minn Alla bħalma Alla għazel lil Abrahām f'Ġenesi u lil Israel (ara Dewt 4:37). L-ittra lil Diognetu f'10:5 tgħid: "To be happy does not, indeed, consist in lording it ('kadadunasteuo') over one's neighbours, or in longing to have some advantage over the weaker ones, or in being rich and ordering one's inferior's about".

### **Biblijografija**

Alana, O.E., "A word with the rich (James 5:1-6) Part II", in *Verbum et Ecclesia* 24 (2003) 292-305.

Allison, D.C., "James through the centuries",

in *American Theological Inquiry. A Biannual Journal of Theology, Culture and History* 7 (2014) 11-16.

Allison, D.C., *A Critical and Exegetical Commentary on the Epistle of James*, New York 2013.

Baker, W.R., "Christology in the Epistle of James", in *EvQ* 74 (2002) 47-58.

Batten, A.J., *What they are saying about the Letter of James?*, New York 2009.

Burchard, C., *Der Jakobusbrief*, HNT 15, Tubingen 2000.

Davids, P.H., "The Catholic Epistles as a canonical Janus: A New Testament glimpse into Old and New Testament Canon Formation", in *Bulletin for Biblical Research* 19 (2009) 403-416.

Edgar, D.H., "Has not God chosen the poor? The social setting of the Epistle of James", in *Journal for the New Testament Supplement Series* 206, Sheffield 2001.

Fabris, R., *Lettera di Giacomo: Introduzione, versione, commento*, Bologna 2004.

Hartin, P.J., *James, First Peter, Jude, Second Peter, New Collegeville Bible Commentary*, NT 10, The Liturgical Press 2006.

Hartin, P.J., "The Letter of James: Faith leads to action (the indicative leads to the imperative)", in *Word and World* 35 (2015) 222-230.

Holloway, G., "James as New Testament Wisdom Literature", in *Leaven* 8 (2000).

Johnson, L.T., *Brother of Jesus, Friend of God: Studies in the Letter of James*, Grand Rapids (MI) 2004.

Jovanovic, M., "Franz Mussner's interpretation of the Epistle of James and its impact on Jewish-Christian Dialogue", in *Unity and Dialogue* 75 (2020) 119-139.

Juguilon, A., "Orthodoxy, Orthopraxis, and orthokardia: a reflection on the Letter of James", in *Obsculta* 8 (2015) 83-93.

Kamell, M.J., "The implications of grace for the ethics of James", in *Biblica* 92 (2011) 274-287.

Kirk, J.A., "The meaning of Wisdom in James: Examination of a hypothesis", in *NTS* 16 (1969) 24.

Kloppenber Verbin, J.S., "Patronage avoidance in James", in *HTS* 55 (1999) 755-785.

Laws, S., *The Epistle of James*, London 1980.

Lemaire, A., "Burial box of James the Brother of Jesus. Earliest Archaeological evidence of Jesus found in Jerusalem", in *Biblical Archaeology Review* 28 (2002) 24-70.

Lenski, R.C.H., *The Interpretation of the Epistle to the Hebrews and the Epistle of James*, Minneapolis 1966.

Llewelyn, S.R., "The Prescript of James", in *NovT* 39 (1997) 385-393.

Lockyer, H., *All the Apostles of the Bible*, London 1972.

Lodge, J.G., "James and Paul at Cross-Purposes? James 2:22", in *Bib* 62 (1981) 195-213.

Macarthur, J.F., "Faith according to the Apostle James", in *JETS* 33 (1990) 13-34.

Mayor, J.B., *The Epistle of St. James. The Greek Text with Introduction Notes and Comments*, London 1910.

McLaren, J.S., "Ananus, James, and Earliest Christianity. Josephus' account of the death of James", in *JTS* 52 (2001) 1-25.

Meynet, R., *Trattato di Retorica Biblica*, *Retorica Biblica* 10, Bologna 2008.

Mitton, C.L., *James*, Grand Rapids (MI) 1966.

Moo, D.J., *The Letter of James*, Pillar New Testament Commentary, Grand Rapids (MI) 2000.

Mussner, F., *La lettera di Giacomo*, Brescia 1970.

Myllykoski, M., "James the Just in History and Tradition: perspectives of past and present scholarship (Part II)", in *Currents in Biblical Research* 6 (2007) 11-98.

Pavelcik, J., "Isaianic Variations in the Letter of James", in *Theologica* 9 (2019) 117-133.

Popkes, W., *Der Brief des Jakobus*, Leipzig 2001.

Van der Merwe, D.G., "The impact of the economic system on social and labour relations in the early church as revealed in the Letter of James", in *Verbum et Ecclesia* 33 (2012) 1-12.

Weaver, J.A., "The Heart of the Law: Love your neighbour (Jas 2:8-13)", in *Review & Expositor* 108 (2011) 445-446.

Witherington, B., *Letters and Homilies for Jewish Christians: A socio-rhetorical commentary on Hebrews, James, and Jude*, Downers Grove (IL) 2007.



**IL-PROFETA EŻEKJEL  
IL-QAWMIEN  
TAL-GĦADAM NIEXEF  
(EŻK 47, 1-12) (2)**

*Mons Lawrenz Sciberras*



Ix-xena tal-ghadam niexef qoxqox li ra l-profeta Ezekjel, u li dawn bil-qawwa ta' l-ispirtu li għadda minn fuqhom, daħal fihom reġġhu hađu l-hajja, u waqfu fuq riġlejh, hija waħda mill-aktar xeni sugġestivi li hemm fil-ktieb tal-profeta fuq imsemmi. Din ix-xena twassal sew, preċiż u f'ambjent ċar fejn kien u kemm kien qed ibati l-poplu magħżul ta' Alla, poplu f'minoranza kbira. Kien fl-eżilju iebes tal-Babilonja. Izda fl-istess hin dan il-poplu kien qed jistenna l-helsien, poplu li sakemm seta', u sakemm kienu iħalluh jagħmel u jipprattika twemminu, dan ipprattikah b'imħabba, rispett u

b'fedeltà l-aktar kbira lejn it-Torah.

### **L-aspett psikoloġiku tad-deportati.**

L-ambjent enormi u n-nies kbirin tal-Babilonja paragonati mal-poplu magħżul, li kien jgħix f'roqgħa art, kien hemm differenzi tassew bejniethom; differenzi ambjentali, soċjali u fuq kollox reliġjużi kbar tassew bejniethom. Dan il-poplu tal-Babilonja dejjem ftaħar ħafna biż-żewġ xmajjar enormi li għandu. L-Ewfrat u t-Tigris, xmajjar li jfawru ilma ħelu tassew. Israel kellu u għad għandu x-xmara Ġordan,

tibda niezla mill-muntanja Hermon, tidhol fl-ghadira tal-Galilija u tibqa' niezla sserrep fejn tispicċa fil-foss tal-Baħar il-Mejjet. Imma din ix-xmara paragonata maż-żewġ xmajjar enormi, żewġ xmajjar li jbattlu kwantitajiet enormi ta' ilma fil-baħar Persjan, kważi titef is-sinikifat tagħha. Din ix-xmara twila biss 251 kilometru. Ilma ħelu iva imma mdardar ħafna.

Mhux hekk ix-xmara Ewfrate. Ibda biex din twila 2,800 kilometru. Din tibda mit-Turkija, taqsam is-Sirja u l-Iraq u tbattal fil-Gulf tal-Persja. Ix-xmara Tigris imbagħad li f'ċertu partijiet tal-Babilonja hija





kwazi paralleli ma' sehbitha l-Ewfrate, hija wkoll ta' importanza kbira tassew. Din tibda minn muntnji fl-Armenja, taqşam ukoll is-Sirja, id-deżert tal-Gharabja u tbattal ukoll fil-Gulf tal-Persja. Twila 1,900 kilometru. Minn qatt jista' jimmagina dan il-kobor ta' dawn iż-żewġ xmajjar maħluqin minn Alla?

Issa l-poplu Lhudi, l-poplu ta' Alla li kien jghix f'art tnixxi ħalib u għasel (Num 14,8), sab ruhu f'din l-estremità hekk tal-waħx, estremità tal-biża' estremi pagana għal kollox! Art verament pagana għalih! Anke l-istess ilsien kien differenti minn ta' xulxin! Kif se jikkomunikaw bejniethom! Razza ta' nies qawwija, ta' nazzjon li

f'dak iż-żmien partikulari kien iwerwer id-dinja kollha ta' żmienu. B'xorti tajba ħafna hemm salm li jolqot il-musmar preċiż fuq rasu u jiddeskrivi dan li qegħdin ngħidu: "F'xatt ix-xmajjar (innota plural, mela riferenza għal Ewfrate u t-Tigris) ta' Babilonja hemm qgħadna bilqiegħda u bkejna, aħna u niftakru f'Sijon" (Sl 137,1). Il-verb "bilqiegħda" ifisser nies mitluqin, bla saħħa u ebda għan fil-ħajja, ċorma nies bla idea ta' xejn, sempliċement numru. Psikoloġikament aktar 'l isfel minn daqshekk ma setax jinżel dan il-poplu.

### Sitwazzoni reliġjuża.

Xejn anqas sabiħa kienet is-sitwazzjoni reliġjuża ta' dan il-poplu. Il-Lhud huwa

l-poplu tal-ktieb: Dan għaliex mhux biss jaqra u jitlob bil-kotba tat-Testment il-Qadim, imma wkoll għaliex kull nhar ta' Sibt, kien jintasab fuq il-bankijiet tas-sinagoga fejn jisma', jitlob u jgħanni bil-kotba qaddisa tiegħu u bis-salmi. Issa fil-Babilonja, almenu l-ewwel snin ta' l-eżilju minn dan kollu ma kellu xejn!

U l-istess nistgħu ngħidu kemm dwar il-harsien ta' jum is-Sibt, dwar it-tliet festi kbar tal-pellegrinaggi lejn Ġerusalem, dwar id-debħiet tiegħu fit-tempju ta' Ġerusalem kif ukoll dwar l-għexur li huwa kien obligat li jhallas lit-tempju. Issa minn dawn l-atti qaddisa, l-poplu ma kien għadu jipprattika assolutament xejn. Anqas

jekk ried jagħmel dan ma kien jithalla, u li anqas ma kellu fejn. Verament kien jixbah lil dak l-ghadam niexef qoxqox li ra l-profeta Eżekjel, għadam mixhut f'nofs ta' wied, deżolazzjoni kbira tassew.

### Is-sitwazzjoni tinbidel.

Dan il-poplu dam fl-eżilju hamsin sena shaħ: Mis-sena 586 sas-sena 536, meta issa il-ħakem Ċiru tal-Persna ħareġ l-editt tal-ħelsien ta' dan il-poplu. Huwa kollu għalhekk li l-profeta Izaija jfahħar u jgħolli tant lis-sultan Ċiru, għaliex issa mill-ġdid grazzi għalih

“minn xahar għal xahar, u minn Sibt għal Sibt, kulhadd jġi jinxtehet quddiemu” (Is 66,23).

Issa qabel l-editt ta' Ċiru, ifeġġ bħal balzmu fuq ferita li tat konfort kbir tassew; d-dehra mimlija kuragg tal-profeta Eżekjel. Fil-bidu l-istess profeta qalbu kienet tassew maqtuha, tant li meta l-Mulej staqsih jekk il-mejjet jistax iqum, il-profeta wieġeb: “Sidi Mulej, dan inti biss tafu”. Però kien wasal iż-żmien tassew ta' bidla lil dak l-ghadam u dan seħħ ukoll, għaliex Alla qallu hekk lil Eżekjel: Ħabbar lir-ruħ' u kompli “ejja ruħ, mill-erbat

irjeh tad-dinja u onfoħ fuq dawn il-mejtin, ha jergħhu jieħdu l-ħajja” (Eżk 37,9).

Iżda qabel ma sehħet din il-ġrajja fl-inħawi ta' dak il-wied fond, instema' “ħoss tant li l-ghadam tqanqal u resqu lejn xulxin”. Naturalment dan seta jsir bil-qawwa ta' l-Ispirtu li ħa lil Eżekjel f'dak il-wied u urieh din ix-xena makabra.

F'parallelizmu strett ħafna ma' din il-ġrajja tal-ħoss li nstema', hemm ukoll dik ta' nżul l-Ispirtu s-Santu fuq l-appostli u fuq dawk kollha li kienu qegħdin fil-ġhorfa ta' fuq (Atti 1,13). F'din il-ġrajja tal-Atti wkoll “ġie mis-sema ħoss bħal ta' riħ qawwi” (Atti 2,2). U dan il-ħoss msieheb mar-riħ, kien il-kawża ta' bidla enormi u tat-twelid tal-Knisja b'mod ufficjali u fil-beraħ.

### It-tifsira u effett ta' l-infiħ

It-tieni azzjoni tant sinifikattiva u li ħalliet effett kbir fuq dak l-ghadam niexef kien l-infiħ ta' l-ispirtu. Qabel ma nkomplu nifrxu dan il-ħsieb, sewwa li naraw iż-żewġ parallelizmi l-oħra fejn jidhol ukoll l-infiħ u l-bida li ġab miegħu.

Il-ġnien tal-Għeden: Alla kien għadu kemm sawwar il-bniedem mit-trab ta' l-art. Dan huwa kliem figurattiv biex wiehed jifhem il-fragilità tal-ġisem. Imma



din l-opra tal-holqien kien għad jonqosha xi haġa oħra, forsi wkoll aktar important minn dik tal-bidu. Din l-opra kien tassew jonqosha n-nifs li mbagħad għamilha hajja. “U nefahlu f’imnifsejh nifs il-ħajja u l-bniedem sar hlejqa hajja” (Ġen 2,7). Mela issa hawn bniedem shih, ruħ jigifieri nifs u ġisem it-tajn ta’ l-art.

Il-ġrajja l-oħra fejn din ukoll għandha x’taqsam ma’ l-infiħ qiegħda fil-vangelu ta’ San Ġwann. L-appostli, hđax fin-numru, kienu magħluqin fil-ghorfa ta’ fuq għax imbezża’ mil-Lhud bil-bibien magħluqin. Kien il-Hadd tal-qawmien filghaxija, Ġesu qagħad f’nofshom u qalilhom u tahom il-paċi tiegħu. Kien l-ewwel rigal tal-Ġhid il-kbir. Imbagħad “nefah fuqhom u qalilhom, Ħudu l-Ispirtu s-Santu. Dawk li taħfrulhom dnubiethom ikunu maħfura, u dawk li żzommuhom lhom ikunu miżmuma” (Ġw 20,22-23). U dan l-infiħ ta’ Ġesu fuq l-appostli kien jissarra f’qawwa straordinarja għal maħfra tad-dnubiet.

Issa niġu għall-infiħ li ġie mitlub biex isir fuq dawk l-ghadam niexef qoxqox. Dak li deher verament impossibbli, sar possibbli, dak li għall-bniedem deher falliment shih u totali, inbidel f’rebħa u kuraġġ. “Jien ħabbart kif ordnali, u r-ruħ dahlet fihom, u reġġu ħadu l-ħajja, u waqfu fuq rigilhom, eżerċtu kbir fuq li kbir” (Eżk 37,10).

Dan qatt hadd ma haseb li jista’ jsir. Għal raġunament ta’ din id-dinja kollox kien jidher impossibbli. Imma l-infiħ ta’ l-ispirtu wassal biex dak il-ghadam niexef, mormi, mejjet, mitluq waħdu jerga’ jieħu l-ħajja kif kien qatt qabel fil-art tiegħu.

Is-simboliżmu qawwi li joħroġ minn din id-dehra ta’ Eżekjel, huwa wiehed ċar, preċiż u f’waqtu hafna. L-ghadam niexef, mela mejjet huwa xbieha tal-poplu ta’ Israel “niexef u mejjet” f’art l-eżilju, mitluq waħdu qisu mejjet. Assolutament ma seta’ jieħu ebda azzjoni. Qiegħed f’art barranija mgħaffga taħt it-toqol tal-jasar. It-tama tiegħu osfrot għal kollox.

Imma kien wasal iż-żmien ukoll biex dan l-ghadam jerga’ jieħu l-ħajja. U dan ukoll sar tassew grazzi għall-ispirtu li għadda minn fuqu u bidlu f’eżerċtu ħaj, attiv u qawwi. Dan kellu jkun il-poplu futur li grazzi għal edit tas-sultan Ċiru (Is 45,13), u l-ispirtu li għadda minn fuqu bil-ghajnuna ta’ Nehemija u Esdra il-poplu ħareġ u reġa’ lura lejn pajjiżu, l-art imwiegħda lil patrijarka Abraham. Ara għaliex il-profeta Isaija jitkellem daqshekk sabih dwar Ċiru: “Dan jghid il-Mulej lill-midluk tiegħu, lil Ċiru li qbadt minn idu l-leminja biex irażżan il-ġnus quddiemu u nholl il-ħżiem ta’ ġenbejn is-slaten niftaħ il-bibien quddiemu u ebda bieb ma jibqa’ magħluq” (Is 45,1).



# IL-KITBIET APOKRIFI

*Marcello Ghirlando*

Xi kultant niltaqghu ma' kitbiet li b'xi mod jixbhu l-Kotba Mqaddsa kemm ta' l-Antik kif ukoll tal-Ġdid Testment. Per eżempju, il-Vanġelu ta' Tumas, il-Proto-Vanġelu ta' Ġakbu, l-Apokalissi ta' Pawlu, l-Atti ta' Pietru eċċ. X'inhuma dawn il-kitbiet? Għaliex mhumiex parti mill-Kotba Mqaddsa meta jixbhuhom tant? Min kitibhom, lil min u għaliex? Għaliex il-Knisja qatt ma titkellem dwarhom fil-predikazzjoni u fit-tagħlim tagħha?

Dawn il-kitbiet jissejġu 'apokrifi'. Il-kelma apokrifi ġejja mill-kelma griega 'apokryphos', kelma li tfisser 'moħbjia' jew 'mistura'. Il-kitbiet apokrifi għalhekk huma sensiela ta' kitbiet, li mhumiex parti mill-Kotba Mqaddsa, anke jekk jitekellmu minn grajjiet u persunaġġi bibliċi. Huma frott bosta movimenti jew setet fil-Knisja tal-bidu u l-iskop tagħhom kien li jimlew il-vojt ta' dak li ma jingħadx fid-diversi Kotba Mqaddsa, speċjalment dawk tal-Ġdid Testment, barra wkoll li kellhom l-iskop li jinsistu fuq xi duttrina li ġeneralment ma kenitx aċċettata fil-Knisja universali. Il-kitbiet apokrifi ma kellhomx il-kriterji neċessarji biex jigu aċċettati bhala li jagħmlu parti mill-lista uffċjali tal-kotba meqjusa bhala ispirati u għalhekk ma tqisux bhala



parti mill-kanoni bibliku (fuq dan ara: Supplement no.6 – Il Kanoni tal-Bibbja).

Hawnhekk irridu nippreċiżaw f'it-terminologija. U dan għaliex il-Protestanti jużaw it-titlu 'Apokrifi' għal dawk il-kotba li l-Knisja Kattolika sejhet 'Dewterokanoniċi'. Id-Dewterokanoniċi huma dawk il-ħmistax-il ktieb ta' l-Iskrittura li huma meqjusa bhala ispirati u ġew mdaħħla fil-Kanoni, minkejja li fuqhom, fil-bidu, kien hemm xi dubji. Dawn il-kotba Dewterokanoniċi, li l-Lhud u l-Protestanti ma jaċċettawhomx bhala parti mill-Kanoni tagħhom, huma jsejjhulhom 'Apokrifi'.

### X'inhuma l-Kitbiet Apokrifi?

Meta naqdbu f'idejna dawn il-kitbiet nindundaw li xi f'it jew wisq kollha għandhom il-forma letterarja tagħhom. Insibu vanġeli, kliem tal-Mulej, apokalissi, ittri, trattati u atti; forom letterarji li jiġbru fihom ġabra ta' innijiet, stqarrijiet ta' fidi, poeziji, formuli liturġiċi u materjal miktub biex jgħaddi t-tagħlim.


Il-vanġeli apokrifi ġeneralment jiġbru fihom kliem u tradizzjonijiet dwar Ġesù. Fihom insibu stejjer marbuta mat-twelid tiegħu, it-tagħlim u l-passjoni tiegħu. Huma kitbiet li

jaghtuna xi tradizzjonijiet magħrufa: il-preżenza tal-bhejjem hdejn il-maxtura tat-twelid, it-twelid tal-Messija f'għar, mirakli marbuta mat-tfulija ta' Ġesù u l-inżul ta' Kristu fl-imwiet. F'dawn il-vanġeli nsibu wkoll il-kliem u l-azzjonijiet tad-dixxipli u tal-qraba ta' Ġesù, bhalma nsibu fil-Vanġelu ta' Pietru, fil-Vanġelu ta' Marija u fil-Vanġelu ta' Tumas. Interessanti ninnutaw li, anke jekk dawn il-vanġeli mhumiex meqjusa bhala ispirati, studju kritiku tagħhom jista' joħroġ għadawl xi tradizzjonijiet li huma mlaqqma fil-Kotba Mqaddsa; joħroġ għadawl ukoll it-twemmin li l-komunità li kitbithom kienet thaddan.

Fil-kitbiet meqjusa bhala 'apokalissi' insibu bosta rivelazzjonijiet, viżjonijiet u r-rakkont ta' hafna dehriet tal-Mulej Irxox t lid-dixxipli tiegħu. Dawn il-kitbiet jeżistu biss bhala frammenti u wħud minnhom li jissem mew għadhom mhumiex misjuba. Dawn l-apokalissi jgħbru fihom ukoll thegġig għall-indiema u preżentazzjonijiet grafiċi tal-ġudizzju ta' l-ahhar u d-dehra tal-ġenna u ta' l-infern. Dan insibuh per eżempju fl-Apokalissi ta' Pawlu. Insibu wkoll xi ittri li jgħibu l-ismijiet ta' l-Appostli l-kbar. Per eżempju nistgħu nsemmu l-Ittra ta' Pawlu lin-nies ta' Laodikija u l-korrispondenza bejn Pawlu u Seneca. Ovvjament

dawn l-ittri mhumiex awtentici u jgħibu biss l-isem ta' appostlu jew ieħor, dik li tissejjah 'psewdo-epigrafija'.

Fost il-kitbiet apokrifi nsibu wkoll l-Atti ta' Pawlu u Tekla, l-Atti ta' Pietru, ta' Tumas, ta' Ġwanni, ta' Indri u ta' Filippu. F'dawn l-atti nsibu speċi ta' biografija ta' l-imsemmi appostlu, biografija li tiġbor fiha s-sejha tiegħu, kliemu, u l-ġrajjet marbuta mal-missjoni tiegħu. Ġeneralment dawn l-atti jagħlqu bil-grajja tal-martirju ta' l-imsemmija appostli, ġrajjet li ċertament ġew miktuba biex jedifikaw u jsaħħu l-fidi ta' l-insara li fl-ewwel sekli għadew minn bosta żminijiet ta'



persekuzzjoni. Ma' dawn l-atti, maż-żmien, żdiedu hafna rakkonti li pprezentaw bosta tradizzjonijiet misjuba fit-twemmin ta' diversi knejjes jew gruppi nsara lokali. Per eżempju ta' min isemmi t-tradizzjonijiet marbuta mat-twelid u l-ħajja ta' Marija, Omm Ġesù, ir-rakkont tat-tislib rasu 'l isfel ta' l-appostlu Pietru, il-ħidma missjunarja ta' diversi dixxipli nisa, fosthom Marija Maddalena (Atti ta' Filippu), Tekla (Atti ta' Pawlu) u Maximilla (Atti ta' Indri).

### **Frott diversi komunitajiet**

Irridu ngħidu li dawn il-kitbiet apokrifi twieldu fi ħdan xi knejjes jew komunitajiet insara ta'

l-ewwel sekli. Spiss kienu wkoll frott id-diversi setet insara li nibtu fl-ewwel sekli, setet bħalma kienu l-Manikej, il-Montanisti u l-Prixxiljani. Forsi kien proprju għalhekk li l-Knisja Universali qatt ma setgħet taċċetta dawn il-kitbiet. Dan ma jfissirx li mgħandhomx valur. U dan għaliex meta wiehed jistudja wħud minn dawn il-kitbiet, wiehed jista' jasal għal xi veritajiet ta' fidi li kienu u għadhom miżmuma bħala essenzjali. Nukleji ta' fidi li ovvjament imorru lura għall-ewwel żminijiet tal-Kristjaneżimu.

Anke jekk dawn il-kitbiet apokrifi huma mimlija legġendi, mirakli strambi, u saħansitra bhejjem li jikkellmu, nistgħu ngħidu

li studju kritiku tagħhom joffriena tieqa miftuħa fuq l-ambjent reliġjuż, soċjali u kulturali, kif ukoll tar-religjożità popolari (u xi kultant folkloristika) tal-komunitajiet li fihom twieldu, komunitajiet li kienu frott l-ewwel sekli tal-Kristjaneżimu.

B'dawn il-kitbiet, dawn il-komunitajiet insara jew is-setet, riedu jittrażmettu l-fidi tagħhom, jiddefendu l-pożizzjonijiet reliġjużi proprji tagħhom; permezz tagħhom riedu jgħallmu u anke jagħmlu kuraggġ lil dawk kollha li kellhom jgħaddu minn żminijiet ta' persekuzzjoni u anke żminijiet ta' martirju.





## Meta u min kitibhom?

Mhuwiex dejjem faċli naslu nifhmu meta u min kiteb dawn il-kitbiet apokrifi. Uħud minnhom jistgħu jmorru lura għall-ewwel sekl u wara Kristu, imma l-biċċa l-kbira minnhom inkitbu fit-tieni u fit-tielet sekl u wħud saħansitra fil-ħames sekl u wara Kristu. Imbagħad irridu niftakru li dawn il-kitbiet, minn żmien għal ieħor baqgħu jiġu miktuba, mibdula u miżjuda, skont il-ħtieġa. Uħud minnhom baqgħu jiġu moqrija waqt iċ-ċelebrazzjonijiet liturġiċi għal żmien twil. Fost dawn il-kitbiet, ta' min isemmi d-Didache (Tagħlim ta' l-Appostli), l-Ittra ta' Barnaba u r-Raġħaj ta' Hermas, tliet kitbiet li huma mill-ewlenin li nkitbu u li kien hemm min riedhom fil-Kanoni tal-Bibbja.

Ta' min jgħid li minħabba t-teoloġija ta' dawn il-kitbiet, li mhux dejjem kienet konformi mat-tagħlim u l-fidi tal-Knisja Universali, minħabba l-fatt li spiss dawn il-kitbiet kienu psewdo-epiġrafiċi (mogħtija l-isem ta' xi Appostlu jew persuna importanti, mingħajr ma juru min kien l-awtur veru tagħhom), il-Knisja warrbithom u ma qisithomx bħala importanti għat-tagħlim tal-fidi. U dan anke jekk kienu bosta minn Missirijiet il-Knisja (l-ewlenin għalliema kbar

tal-Knisja, fl-ewwel sitt sekl ta' l-istorja tagħha) li wżaw siltiet minnhom fil-kitbiet tagħhom. Anke jekk ma kinux Kotba Mqaddsa, dawn il-kitbiet apokrifi kienu popolari. Dan jidher ċar mill-ilsien li bihom inkitbu jew li fihom ġew tradotti: bil-Grieg, Sirijaku, Koptu, Latin, Għarbi, Ġorgjan, Armen, Etjopiku. ġ

Irriđu nġhidu li f'dawn l-aħħar tmenin sena, sa minn meta saret l-iskoperta ta' diversi testi apokrifi f'Nag Hammadi, 56km bogħod mill-Kajr fl-Eġittu, f'għabra ta' ħamsin manuskritt u framment, qam interess ġdid fil-kitbiet apokrifi. U r-raguni diġà semmejnihom: għaliex dawn il-kitbiet joffrulna tieqa miftuha fuq l-ambjent reliġjuż, soċjali u kulturali, kif ukoll tar-reliġjożità popolari (u xi kultant folkloristika) tal-komunitajiet li fihom twieldu, komunitajiet li kienu frott l-ewwel sekl tal-Kristjaneżimu. U għalhekk, il-kitbiet apokrifi, anke jekk wieħed irid jaqrahom u jistudjahom b'kriterji xjentifiċi tajbin, mhumiex ta' min iwarrabhom!

## Il-Proto-Vanġelu ta' Ġakbu

Wieħed mill-kitbiet apokrifi l-aktar popolari kien dak li jissegħaħ il-Proto-Vanġelu ta' Ġakbu. Dan ġie miktub bil-grieg fit-tieni nofs tat-tieni sekl u wara Kristu.

Probabbilment ġie miktub fis-Sirja jew fl-Eġittu u kien popolari ħafna fil-Knisja tal-Lvant. Jeżiżtu diversi traduzzjonijiet antiki tiegħu: fis-Sirijaku, l-Etjopiku, il-Ġorgjan, fil-lingwa Kopta, Armena u anke Slavonika. Huwa miktub li dan il-Proto-Vanġelu nkiteb minn Ġakbu, 'ħu l-Mulej'. Imma wisq probabbli ma nkitibx la minnu u lanqas minn Lħudi minħabba l-iżbalji kbar li hemm fil-ġografija ta' l-art imqaddsa u l-konossenza fqira tat-tradizzjonijiet tal-Lħud.

F'din il-kitba apokrifa nsibu r-rakkont tat-twelid ta' Marija u ta' Ġesù. Marija hija ppreżentata bħala t-tifla ta' Ġwakkin u Anna, koppja li ma setax ikollhom tfal. Ir-rakkont mirakoluż tat-tnissil ta' Marija huwa mibni fuq l-istorja ta' Anna, omm Samwel (1 Sam 1-2). Iċ-ċekjkna Marija, li hija min-nisel ta' David, hija kollha mogħtija għall-qadi ta' Alla u tigi mħollija fit-Tempju ta' Ġerusalem meta biss kellha tliet snin. Meta tasal għall-età ta' l-iżvilupp, il-qassisin jirrangawlha biex tiżzewweġ lil Ġuzeppi, raġel anzjan li diġà kellu t-tfal minn żwieġ ieħor. Hija tnissel meta tkun għadha verġni, fatt li jiġi kkonfermat lil Ġuzeppi minn anġlu f'ħolma u mill-prova li l-koppja jkollhom jagħmlu quddiem il-qassisin skont dak mitlub f'Numri 5.

Aktar tard hija taghti d-dawl lil Ġesù f'għar qrib Betlehem. Meta l-qabla Salome tiddubita mill-verginità ta' Marija u ttipprova tikkonferma dan fizikament, idejha jspiċċaw maħruqa. Tfiq meta tmiss it-tarbija! Ir-rakkont jaghlaq biz-żjara tal-Maġi, il-qtil tat-trabi innoċenti mis-Sultan Erodi u l-martirju ta' Żakkarija, missier Ġwanni l-Battista, fit-Tempju ta' Ġerusalem.

X'kien l-iskop ta' dan il-Proto-Vanġelu? L-iskop tiegħu kien li jigglorifika lil Marija u jiddefendi t-twelid verginali ta' Ġesù. Juri li Ġesù huwa min-nisel ta' David permezz ta' Marija (u mhux permezz ta' Ġużeppi, kif insibu fir-rakkont kanoniku tal-Vanġelu ta' San Matthew) u li ħutu li jġu msemija fil-Vanġeli huma fil-fatt ulied Ġużeppi mill-ewwel żwieġ.

### **L-Atti ta' Pilatu**

Kitba apokrifa oħra li oriġinarjament inkitbet bil-grieg u misjuba f'manuskritti miktuba bil-Latin, bil-Koptu, bis-Sirijaku, l-Armen u l-Għarbi. F'numru ta' manuskritti medjevali din il-kitba tinsab ma' oħra, 'l-Inżul ta' Kristu fl-imwiet', xogħol li ġeneralment iġib it-titlu 'Vanġelu ta' Nikodemu'.

L-Atti ta' Pilatu huma kitba li ssegwi r-rakkont

tal-Passjoni u l-Qawmien li nsibu fl-erba' Vanġeli kanonici, speċjalment dak ta' San Matthew u San Ġwann. L-awtur ta' dawn l-Atti jiffoka l-interess tiegħu fuq tliet persunaġġi: Pilatu, Ġużeppi minn Arimatija u Nikodemu.

Meta Ġesù jittiehed quddiem Pilatu, l-istendardi rumani li fihom kien hemm ix-xbiha ta' l-imperatur jagħtu qima lil Ġesù. Il-kapijiet Lhud insistew li dan sar għaliex kienu dawk stess li kienu qed iġorru l-istendardi li niżżluhom f'att ta' qima. Pilatu jordna li l-istendardi jingħataw lil tnax-il raġel magħzula mill-Lhud. Xorta waħda l-istendardi jagħtu qima lil Ġesù!

Wara l-passjoni u d-difna ta' Ġesù, l-awtoritajiet Lhud jaqflu lil Ġużeppi ta' Arimatija f'binja mingħajr tieqa. Huwa jaħrab u jirrakontalhom li l-binja giet mghollija 'l fuq mill-art biex il-Mulej Irxox tjoħroġu minnha, jieħdu lejn il-qabar vojta, u mbagħad lejn daru biex jistrieħ.

Lhud oħra jirrakontaw lill-awtoritajiet Lhud u lin-nies kif kienu raw lil Ġesù Irxox jittellem fuq l-għolja lid-dixxipli tiegħu fil-Galilija. Huwa mbagħad tela' s-sema. L-awtoritajiet ma jemmnux imma l-poplu jfahhar lil Alla għaliex kienet twettqet l-Iskrittura.

Wara r-rakkonti wiehed jista' jilmaħ il-veritajiet tal-fidi: Kristu huwa Messija Sultan; qam tassew minn bejn l-imwiet, u tela' s-sema kif kien habbar.



**IL-FIGURA TA'TUMAS  
FL-EVANGĠELJU SKONT  
SAN ĠWANN**

*Rev Dr Martin Micallef OFM Cap*

Kull Evangġelista għandu l-mod tiegħu kif jirrakkonta u jipprezenta l-karattri li jagħmlu parti minn narrativa tiegħu. L-Evangġelista San Ġwann mhux iċċezzi għal dan, hekk kif huwa jsemmi bosta karattri maskili u femminili. L-importanza ta' dawn il-karattri li jissemmew f'dan l-Evangġelju tohrog mill-mod kif huma jiddistingwu ruħhom fir-relazzjoni tagħhom ma' Ġesù. Xi wħud minnhom huma murija bħala persuni li emmnu f'Ġesù, oħrajn bħala persuni li baqgħu ma emmnux fih, jew li baqgħu jahbu l-fidi tagħhom f'Ġesù minhabba l-biza' ta' persuni oħrajn.<sup>1</sup>

Wahda mill-istrategġji li dan l-Evangġelista juża biex iġhin lill-qarrejja tiegħu japprezzaw aktar dak li jkun irid iġhid dwar xi karattru partikulari huwa l-użu ta' kuntrasti bejn il-persuna li jkun qed jikkellem dwarha u persuni oħra li jissemmew fl-istess episodji. Bħala eżempju ta' dan, ser niehdu l-figura ta' Tumas, wiehed mid-dixxipli ta' Ġesù li jissemma b'ismu f'dan l-Evangġelju.

L-Evangġelista San Ġwann jirreferi għal Tumas fl-episodju ta' Lazzru, fejn naqraw kif Tumas jistieden lil shabu biex imorru ma' Ġesù halli jmutu miegħu.<sup>2</sup> Tumas jerga' jiffaċċa waqt l-aħħar ċena meta dan

jagħmel reazzjoni għall-kliem ta' Ġesù u jgħidlu: "Mulej, aħna ma nafux fejn inti sejjer. Kif nistgħu nafu t-triq?"<sup>3</sup> Wara l-qawmien ta' Kristu mill-imwiet, naqraw kif Tumas ma emminx l-aħbar li tawh shabu l-oħra meta għarrfuh li kienu raw lill-Mulej.<sup>4</sup> Tumas, imbagħad jissemma għall-aħħar darba bħala wiehed mis-seba' dixxipli li marru jistadu u kif Kristu Rxoxt dehrilhom hdejn il-baħar ta' Tiberija.<sup>5</sup> Dan tal-aħħar huwa l-uniku episodju li fih Tumas ma jtenni l-ebda kelma.

### It-Tewmi

Tumas<sup>6</sup> jiffaċċa għall-ewwel darba fin-narrativa tar-Raba' Evangġelju fl-episodju tal-mewt ta' Lazzru. Wara li Marta u Marija jibagħtu jinfurmaw lil Ġesù li huhom Lazzru kien marid, Ġesù jkellem lid-dixxipli dwar dan, sakemm fl-aħħar jiddeciedi li jmur Betanja, ir-raħal ta' Marija u Marta. Huwa hawn fejn l-Evangġelista jintroduċina ma' karattru gdid fin-narrativa: "Tumas, imlaqqam it-Tewmi, qal lil shabu d-dixxipli: 'Immorru aħna wkoll ha mmutu miegħu.'<sup>7</sup>

F'din l-ewwel referenza għal Tumas, ir-Raba' Evangġelista mhux biss isejjaħ lil Tumas bl-isem proprju tiegħu, imma jagħtina wkoll il-laqqam tiegħu, jew aħjar kif

kien imsejjah: "it-Tewmi" – bil-Grieg: *Didymos*. Tumas, mela, jiffaċċa għall-ewwel darba fin-narrativa ta' dan l-Evangġelju preċisament b'dan il-laqqam ta' "it-Tewmi." Ir-Raba' Evangġelista ma jagħmilx dan hawnhekk biss. Il-laqqam ta' Tumas bħala "it-Tewmi" nsibuh ukoll kif fl-episodju tad-dehra ta' Kristu Rxoxt lid-dixxipli, fejn naqraw: "Tumas, wiehed mit-Tnax, jgħidulu t-Tewmi, ma kienx magħhom meta gie Ġesù,"<sup>8</sup> u fid-dehra l-oħra ta' Kristu Rxoxt lil seba' dixxipli, fosthom lil: "Tumas, li jgħidulu t-Tewmi."<sup>9</sup>

Minn fost l-erba' Evangġelisti, huwa r-Raba' Evangġelista biss li jagħtina l-laqqam ta' Tumas meta jsejjaħlu "it-Tewmi." Nistgħu nissoponu li ladarba Tumas kellu dan il-laqqam, dan ifisser li huwa kellu hah jew oħtu oħra,<sup>10</sup> imma dan/din ma jissemmew qatt fl-Evangġelju.<sup>11</sup> Grasso iżda jagħtina interpretazzjoni aktar sottili tat-terminu "it-Tewmi" użat għal Tumas. Huwa jikteb li jista' jkun li dan id-dixxiplu jissemma bħala "it-Tewmi" minhabba li huwa personaġġ muri b'personalità doppja, fejn daqqa juri d-dubji tiegħu u fi bnadi oħra jesprimi l-fidi tiegħu.<sup>12</sup>

### Dak li ried imut ma' Ġesù

Tajjeb ninnutaw kif meta Tumas jiffaċċa għall-ewwel darba fin-narrativa ta' dan

l-Evangġelju, preċiżament fil-  
 ġrajja tal-mewta ta' Lazzru,  
 il-kliem li huwa jtenni,  
 jgħidu lil sħabu l-oħra, bil-  
 Grieg: *symmathetai*, jiġifieri  
 sħabu d-dixxipli.<sup>13</sup> Bl-użu  
 ta' din il-kelma, ir-Raba'  
 Evangġelista, jikkarakterizza  
 b'mod implicitu, lil Tumas  
 bhala wiehed mid-dixxipli  
 ta' Ġesù. Tumas hawnhekk  
 jitkellem f'isem sħabu meta  
 jistedinhom: "Immorru  
 ahna wkoll ha mmutu  
 miegħu."<sup>14</sup>

Xi wħud mill-istudjużi ta'  
 dan l-Evangġelju jiddubitaw  
 kemm tassew nistgħu  
 niehdu dan il-kliem ta'  
 Tumas bis-serjetà.<sup>15</sup> Dan  
 minhabba li l-kliem li  
 Tumas ilissen hawn jixbah

hafna l-kliem ta' ftahir li  
 Pietru jtenni waqt l-ahħar  
 ċena meta lil Ġesù jgħidlu:  
 "Għalik jiena nagħti ħajti!"<sup>16</sup>  
 Ġesù jwaqqa' l-kliem ta'  
 Pietru meta immedjatament  
 iwiegħbu: "Inti, tagħti ħajtek  
 għalija? Tassew tassew  
 ngħidlek li s-serduk ma  
 jkun idden qabel ma tkun  
 ċhadtni tliet darbiet!"<sup>17</sup>

Fil-fatt, minkejja l-kliem tat-  
 thegġig ta' Tumas lil sħabu  
 l-oħra biex imorru u jmutu  
 ma' Ġesù, qatt ma naqraw  
 fil-kumpliment ta' din il-  
 ġrajja ta' Lazzru, li d-dixxipli  
 kienu preżenti f'Betanja,  
 anke jekk l-Evangġelista ma  
 riedx jeskludihom mill-folla  
 preżenti.<sup>18</sup>

## Dak li ma jafx it-Triq

Tumas jerga' jissemma  
 f'dan l-Evangġelju, fix-xena  
 tal-ahħar ċena ta' Ġesù  
 mad-dixxipli tiegħu. Wara  
 li Ġesù jgħid lid-dixxipli li  
 kien sejjer ihejjilhom post  
 u li kellu jerga' jiġi biex:  
 "Nehodkom miegħi biex,  
 fejn inkun jien, tkunu intom  
 ukoll,"<sup>19</sup> huwa jafferma:  
 "U t-triq għall-post fejn  
 sejjer tafuha."<sup>20</sup> Għal dan  
 il-kliem, Tumas jirreagixxi  
 f'isem sħabu: "Tumas qallu:  
 'Mulej, ahna ma nafux fejn  
 inti sejjer. Kif nistgħu nafu  
 t-triq?'"<sup>21</sup>

F'dan il-kliem ninnutaw,  
 l-ewwel il-mod kif Tumas  
 jindirizza lil Ġesù bit-titlu





ta' "Mulej" – bil-Grieg: *Kyrie*. Dan hu l-istess titlu li Pietru uza qablu, meta aktar kmieni waqt din l-aħħar ċena jagħmel reazzjoni għal Ġesù li resaq lejx biex jaħsillu riglejx.<sup>22</sup> Minkejja dan it-titlu ta' rispettu li bih Tumas jindirizza lil Ġesù, Tumas juri li ma kien fehem xejn mill-kliem li qalilhom Ġesù. Dan jidher mill-kliem li Tumas itenni f'isem shabu, tant illi juza verbi fl-ewwel persuna fil-plural: "Aħna ma nafux ... kif nistgħu nafu ..."

F'dan il-kliem tiegħu, Tumas juri li hu u shabu la kienu jafu d-destinazzjoni ta' fejn kien sejjer Ġesù, u wisq anqas it-triq li kellhom jieħdu biex jaslu fejn kien sejjer Ġesù. Il-protesta ta' Tumas, iżda tikkuntrasta mal-kliem ta' Ġesù li kemm-il darba nsibuh jtkellem dwar it-tluq tiegħu.<sup>23</sup> Jidher iżda li dan l-Evangelista juza din l-istrategija letterarja

ta' persuni li ma jifhmux kliem Ġesù, sabiex joffri spjegazzjonijiet oħra dwar dak li Ġesù ried ifisser, f'dan il-każ it-tifsira tal-kelma "triq."<sup>24</sup>

### Wiehed mit-Tnax

Bla ebda dubju l-aktar episodju li għalih jibqa' jissemma Tumas huwa dak li jsehh wara l-qawmien ta' Kristu mill-mewt. Fil-kapitlu 20, ir-Raba' Evangelista jirakkonta żewġ dehriet ta' Kristu Rxoxt lid-dixxipli. Fl-ewwel dehra, Tumas inzerta ma kienx preżenti mad-dixxipli l-oħra.<sup>25</sup> Dan insiru nafuh fl-episodju li jsegwi<sup>26</sup> u li jibda b'din l-informazzjoni: "Tumas, wiehed mit-Tnax, jgħidulu t-Tewmi, ma kienx magħhom meta gie Ġesù."<sup>27</sup> Kien għalhekk li meta Tumas ingħaqad mad-dixxipli l-oħra, dawn qalulu: "Rajna l-Mulej,"<sup>28</sup> stqarrija li tehodna lura għal dak li Marija ta' Magdala

ttenni lid-dixxipli: "Rajt lill-Mulej."<sup>29</sup>

Interessanti kif hawnhekk Tumas jiġi pprezentat lill-qarrej mhux biss bil-laqam ta' "it-Tewmi" li diġà ltqajna miegħu f'11:16, imma wkoll bhala "wiehed mit-Tnax" – bil-Grieg: *eis ek ton dodeka*. Din hija informazzjoni ġdida li dan l-Evangelista jagħtiha hawn biss, għalkemm l-espressjoni diġà tissemma f'referenza għal Ġuda l-Iskarjota "wiehed mit-Tnax"<sup>30</sup> li kellu jittradixxi lil Ġesù.

Minkejja li r-Raba' Evangelista jurina li kien jaf bin-nozzjoni tat-Tnax-il appostlu, f'kuntrast mal-Evangelji Sinottici, huwa ma tantx jużaha bhala 'titlu'.<sup>31</sup> Minflok, dan l-Evangelista jippreferi n-nozzjoni ta' "dixxipli" - bil-Grieg: *mathetes* - kelma li f'dan l-Evangelju tissemma daqs 78 darba.<sup>32</sup> Minħabba li r-Raba' Evangelista ħafna drabi jsemmi lid-dixxipli flimkien, bosta huma dawk li jqisuhom bhala karattru "korporattiv,"<sup>33</sup> anke jekk kull wiehed minnhom jibqa' karattru differenti mill-iehor, tant illi r-Raba' Evangelista jidentifika b'isimhom xi wħud minn dawn "id-dixxipli," fosthom lil Tumas.

### Dak li ma emminx

Tumas jissemma bi prominenza kbira lejx

l-aħħar tal-Evangelju skont San Ġwann, meta huwa għal xi raġuni li ma nsirux nafu x'inh, ma kienx mad-dixxipli meta dehrilhom Ġesù. “Għalhekk id-dixxipli l-oħra qalulu: ‘Rajna l-Mulej.’”<sup>34</sup>

B'mod drammatiku, ir-Raba' Evangelista jipprezentalna r-reazzjoni negattiva li għamel Tumas għal din l-aħbar meta lid-dixxipli jgħidilhom: “Jekk ma narax f'idejh il-marka tal-imsiemer u idi fuq ġenbu, jiena ma nemmix.”<sup>35</sup> F'din il-protesta tiegħu, Tumas donnu li jiġi inkluż fiċ-ċanfira li Ġesù jagħti lill-uffiċjal li mar jinterċedi għall-ibnu: “Jekk ma tarawx sinjali u għeġubijiet ma temmnux!”<sup>36</sup> Mhux biss, imma kliem Tumas joqrob ukoll lejn dak tal-folla preżenti għad-diskors ta' Ġesù fuq il-ħobż tal-ħajja meta dawn jisfidaw lil Ġesù dwar il-kredenzjali tiegħu: “X'sinjal se tagħmel biex aħna narawh u nemmnuk? X'sejjer tagħmel?”<sup>37</sup>

Wara l-protesta ta' Tumas ma' shabu, naqraw: “Tmint ijiem wara, id-dixxipli reġgħu kienu ġewwa, u Tumas magħhom.”<sup>38</sup> Il-kuntrastr li l-Evangelista johloq hawnhekk bejn Tumas u d-dixxipli l-oħra, huwa ssuġġerit mill-fatt li fl-ewwel xena Tumas kien assenti meta Kristu Rxoxt deher lid-dixxipli, anke jekk Tumas “kien wieħed



mit-tmax.”<sup>39</sup> Il-fatt li Tumas ma kienx mad-dixxipli meta dehrilhom Kristu Rxoxt ifisser li hu ma kienx ikkummissjonat u lanqas ma rċieva l-Ispirtu bħalma ġara fil-każ tad-dixxipli l-oħra.<sup>40</sup> Fil-fatt, fid-deskrizzjoni tattieni dehra ta' Kristu Rxoxt lid-dixxipli ma naqrawx li Tumas ġie kkumpensat għal dak li kien tilef.

Kuntrastr ieħor bejn Tumas u l-kumpliment tad-dixxipli f'dan ix-xenarju johroġ mill-fatt li fl-ewwel dehra ta' Kristu Rxoxt lid-dixxipli, dawn tal-aħħar huma muriġa bħala karattri passivi. Ġesù jidher lilhom,

isellmilhom, mhux darba imma darbtejn, jurihom idejh u ġenbu, jagħtihom id-don tal-Ispirtu s-Santu, jikkummissjonahom, jagħtihom il-qawwa li jaħfru d-dnubiet. Imma d-dixxipli ma jitekellmu qatt f'din ix-xena. L-uniku attività tagħhom hija biss ir-reazzjoni li fiha naqraw: “Id-dixxipli ferħu meta raw lill-Mulej.”<sup>41</sup> Mhux hekk iżda nistgħu nġiduh għal Tumas. Meta Kristu Rxoxt reġa' deher lid-dixxipli, inkluż lil Tumas, huwa ndirizza direttament lil Tumas, filwaqt li wieġeb għad-dubji li Tumas kien esprima ma' shabu.

## Id-dixxiplu li stqarr lil Ġesù

Fi żmien “tmint ijiem wara”<sup>42</sup> l-ewwel dehra tiegħu, Kristu Rxoxt reġa’ deher lid-dixxipli, inkluż lil Tumas li issa kien preżenti mad-dixxipli. Huwa lil Tumas li Ġesù jindirizza meta qallu: “Ġib sebġhek hawn u ara idejja, u ressaq idejk u qeghedha fuq ġenbi; tkunx bniedem bla fidi, iżda emmen.”<sup>43</sup> Hemm hames imperattivi li Ġesù jtenni f’dan il-kliem: (i) “Ġib” – bil-Grieg: *phere*; (ii) “ara” – bil-Grieg: *ide*; (iii) “ressaq” – bil-Grieg: *phere*; (iv) qeghdha – bil-Grieg: *bale*; (v) “tkunx” – bil-Grieg: *ginou*. F’dan kollu, Ġesù jitfa’ l-attenzjoni fuq dak li Tumas stess kien ipprotesta dwaru aktar kmieni: l-idejn u l-kustat – “Jekk ma narax f’idejh il-marka tal-imsiemer u idi fuq ġenbu, jiena ma nemminx.”<sup>44</sup>

Imma issa Ġesù jikkmanda lil dan id-dixxiplu biex jagħmel il-kuntrarju ta’ dak li Tumas kien iddikjara aktar kmieni: “Tkunx bniedem bla fidi, iżda emmen.”<sup>45</sup> L-Evangelista ma jgħidilniex jekk Tumas obdiex il-kmand ta’ Ġesù sabiex imiss mal-pjagi tiegħu. Minflok, naqraw l-istqarrija li jagħmel Tumas: “Mulej tiegħi u Alla tiegħi!”<sup>46</sup> Din l-istqarrija Kristologika tikkostitwixxi l-unika stqarrija fid-Divinità ta’ Ġesù li nsibu f’dan l-Evangelju, u allura hija

meqjusa bhala l-quċcata tal-istqarrijiet l-oħra li nsibu f’dan l-Evangelju.<sup>47</sup> Jekk fil-bidunett tal-Evangelju kien l-Evangelista stess li jistqarr il-*logos* bhala Alla - “Fil-bidu kien il-Verb, u l-Verb kien ma’ Alla, u l-Verb kien Alla,”<sup>48</sup> issa huwa Tumas li jagħmel din l-istess stqarrija. Dan ifisser li dan l-Evangelju jagħlaq fuq l-istess nota Kristologika li biha jiftaħ. Is-silta li tirrakkonta d-dehra ta’ Kristu Rxoxt lil Tumas tagħlaq bit-tweġiba ta’ Ġesù għall-istqarrija ta’ Tumas: “Emmint għax rajtni! Henjin dawk li ma rawx u emmnu,”<sup>49</sup> beatitudni moħbija li nsibu f’dan l-Evangelju.<sup>50</sup>

Mhux l-istudjużi kollha jaqblu bejniethom kif għandna nevalwaw il-fidi ta’ Tumas fid-dawl ta’ dan il-kliem li jtenni Kristu Rxoxt. Bosta huma dawk li jsostnu li t-tweġiba li Ġesù jagħti lil Tumas, ma tfissirx li huwa kien qed ifaħħar il-fidi ta’ Tumas. Permezz tad-dikjarazzjoni ta’ din il-beatitudni, Ġesù jstabilixxi konfront bejn l-atteggjament ta’ Tumas ma’ dak ta’ dixxipli li fil-futur kellhom jemmnu mingħajr ma jaraw u jivverifikaw. Din l-opportunità kienet mogħtija biss lid-dixxipli li għexu ma’ Ġesù, imma mhux lil dawk li ġew warajhom.

Il-qarrejja ta’ dan l-Evangelju mela, qed jigu

mistiedna biex jemmnu mhux billi jaraw lil Ġesù b’mod fiżiku bhalma rawh id-dixxipli, imma permezz tal-istess xhieda li Kristu hu Ħaj, xhieda li taw l-istess dixxipli ta’ Ġesù. F’dan is-sens, Tumas hu meqjus minn xi wħud bhala “anti-mudell” għal min jemmen.<sup>51</sup> Minkejja l-istqarrija kbira li Tumas jagħmel quddiem il-preżenza ta’ Kristu Rxoxt, Ġesù ma jfaħħrux u ma jifrahlux. Għalhekk, filwaqt li Tumas jibqa’ wiehed mit-“Tnax,” ir-Raba’ Evangelista jipprezentah bhala karattru differenti mill-kumplament ta’ shabu d-dixxipli.<sup>52</sup>

## Referenzi

- 1 Dwar l-istudju tal-karattri f’San Ġwann ara, Cornelis Bennema, “A Comprehensive Approach to Understanding Character in the Gospel of John,” f’*Characters and Characterization in the Gospel of John*. Library of New Testament Studies 461, ed. Christopher W. Skinner (London, New Delhi: Bloomsbury, T&T Clark, 2013), 36-58.
- 2 Ara Ġw 11:16.
- 3 Ġw 14:5.
- 4 Ara Ġw 20:24-29.
- 5 Ara Ġw 21:2.
- 6 Craig S. Keener, *The Gospel of John* (Peabody,



- MA: Hendrickons, 2003), 2:1208-1209, jiddiskuti numru ta' kwestjonijiet marbuta mal-istoricità tat-tradizzjonijiet marbuta ma' Tumas.
- 7 Ġw 11:16.
- 8 Ġw 20:24.
- 9 Ġw 21:2.
- 10 Il-kitba Gnostika L-Atti ta' Tumas, li tmur lura għat-3 Seklu, tidentifika lil Tumas bħala hu, u allura tewmi ma' Ġesù, u li fid-dehra tiegħu kien jixxiebah ma' Kristu. Ara Acts Thom. 11, 31, 39.
- 11 Il-fatt li r-Raba' Evangelista ma jagħtina l-ebda informazzjoni dwar jekk Tumas kellux hu jew oħtu tewmija, nistgħu nqisuha bħala strateġija letterarja li biha l-awtur iħalli f'idejn il-qarrejja jixtarru dwar dan. Ara, John Y. H. Yieh, "Thomas," *New Interpreter's Dictionary of the Bible*, ed. Katharine Doob Sakenfeld (Nashville: Abingdon, 2009), 5:582.
- 12 Ara Santi Grasso, *Il Vangelo di Giovanni. Commento esegetico e teologico* (Roma: Città Nuova, 2008), 773.
- 13 Ġw 11:16.
- 14 Ġw 11:16.
- 15 Ara Johannes Beutler, *A Commentary on the Gospel of John*, trans. Michael Tait (Grand Rapids, Michigan: Eerdmans, 2017), 300. Ara wkoll, Francis J. Moloney, "Can Everyone Be Wrong? A Reading of John 11:1-12:8," *New Testament Studies* 49 (2003): 512.
- 16 Ġw 13:37.
- 17 Ġw 13:38.
- 18 Dwar din in-nota ara, Raymond F. Collins, "Who are You? Comparison/ Contrast and Fourth Gospel Characterization," f'Characters and Characterization in the Gospel of John. *Library of New Testament Studies* 461, ed. Christopher W. Skinner (London, New Delhi: Bloomsbury, T&T Clark, 2013), 82, no.17.
- 19 Ġw 14:3.
- 20 Ġw 14:4.
- 21 Ġw 14:5.
- 22 Ara Ġw 13:6.
- 23 Ara Ġw 7:33-34; 8:14.21.22.
- 24 Dwar din l-istrateġija letterarja f'dan il-kuntest ara, Grasso, *Il Vangelo di Giovanni*, 584-585.
- 25 Ara Ġw 20:19-23.
- 26 Ara Ġw 20:24-29.
- 27 Ġw 20:24.
- 28 Ġw 20:25a.
- 29 Ġw 20:18.
- 30 Ġw 6:71.
- 31 Bħala titlu għall-appostli, "it-Tnax" jissemmew biss erba' darbiet fir-Raba' Evangelju. Ara Ġw 6:67.70.71; 20:24. Għal diskussjoni fuq ir-rwol tat-Tnax f'dan l-Evangelju ara, Raymond F. Collins, "The Twelve, Another Perspective: John 6:67-71," *Melita Theologica* 90 (1989): 95-109; Andreas J. Köstenberger, *The Mission of Jesus & the Disciples according to the Fourth Gospel* (Grand Rapids, Michigan: Eerdmans, 1998), 147-148; Cornelis Bennema, *Encountering Jesus: Character Studies in the Gospel of John* (Milton Keynes: Paternoster, 2009), 164-170.
- 32 Ara R. Alan Culpepper, *Anatomy of the Fourth Gospel: A Study in Literary Design* (Philadelphia: Fortress, 1983), 115. Mhux kull referenza għad-dixxipli fl-Evangelju skont San Ġwann tirreferi għad-dixxipli ta' Ġesù. F'dan l-Evangelju jissemmew dixxipli oħra, bħalma huma d-dixxipli ta' Mosè (ara Ġw 9:28); jew id-dixxipli ta' Ġwanni l-Battista (ara Ġw 1:35).
- 33 Dwar dan ara, Raymond F. Collins, "From John to

- the Beloved Disciple: An Essay on Johannine Characters,” Interpretation 49 (1995): 360, stampat mill-ġdid f’Gospel Interpretation: Narrative-Critical & Social-Scientific Approaches, ed. Jack Dean Kingsbury (Harrisburg, PA: Trinity Press International, 1997), 200-211. Ara wkoll, Susan E. Hylen, Imperfect Believers: Ambiguous Characters in the Gospel of John (Louisville: Westminster John Knox, 2009), 60.
- 34 Ġw 20:25a. L-użu tal-kelma “oħra” – bil-Grieg: alloi – hawnhekk użata fir-rigward tad-dixxipli, qed terġa timplika li Tumas kien ukoll dixxiplu, anke jekk l-Evangelista San Ġwann ma jirreferix għalih hekk b’mod esplicitu, la hawn u lanqas fil-kumpliment tan-narrattiva.
- 35 Ġw 20:25b.
- 36 Ġw 4:48.
- 37 Ġw 6:30.
- 38 Ġw 20:26a.
- 39 Fuq dan il-punt ara, Wilhem Michaels, The Gospel of John, New International Commentary on the New Testament (Grand Rapids: Eerdmans, 2010), 1015.
- 40 Ara Ġw 20:21-23.
- 41 Ġw 20:20.
- 42 Ġw 20:26.
- 43 Ġw 20:27.
- 44 Ġw 20:25.
- 45 Ġw 20:27.
- 46 Ġw 20:28.
- 47 Dwar dan il-punt ara, Melvyn R. Hillmer, “They Believed in Him: Discipleship in the Johannine Tradition,” f’ Patterns of Discipleship in the New Testament, ed. Richard N. Longenecker (Grand Rapids, Michigan: Eerdmans, 1996), 77.
- 48 Ġw 1:1.
- 49 Ġw 20:29.
- 50 Ara Raymond F. Collins, “Blessed Are Those Who Have Not Seen:’ John 20:29,” f’ Transcending Boundaries: Contemporary Readings of the New Testament. Biblioteca di Scienze Religiose 187, eds., Rekha M. Chennattu u Mary L. Coloe (Roma: Libreria Ateneo Salesiano, 2005), 173-190. Ara wkoll, Peter J. Judge, “John 20:24-29. More than Doubt, Beyond Rebuke,” f’ The Death of Jesus in the Fourth Gospel, ed. Gilbert van Belle. Bibliotheca ephemeridum theologiarum lovaniensium 200 (Leuven: Peeters, 2007), 913-930.
- 51 Ara Grasso, Il Vangelo di Giovanni, 777.
- 52 Ara l-konklużjoni tal-istudju ta’ Collins, “Who are You?,” 89-90.

ĠEDDED L-ABBONAMENT TIEGHEK

L-ART **Imqaddsa**  
RIVISTA BIBLIKA

**TIGDID**  
**L-ART IMQADDSA**  
**2023**



**ABBONAMENT:**

€10 fis-sena

€15 jew aktar Sostenitur

TOHROĠ KULL 3 XHUR



**Kummissarjat tal-Art Imqaddsa**

8, Triq Santa Luċija,

Valletta, VLT 1213

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

*Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirciviha.*

Kunjom \_\_\_\_\_

Isem \_\_\_\_\_

Indirizz \_\_\_\_\_

\_\_\_\_\_

\_\_\_\_\_

Kodiċi Postali \_\_\_\_\_

Qed nibgħat € \_\_\_\_\_

bħal abbonament għall-2023





**Ikteb jew cempel:**

Kummissarjat tal-Art Imqaddsa

8, Triq Santa Lucija,

Valletta VLT 1213, Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)



*Is-Santwarju ta' Befjaġe - Ritratt: Andrie Mangion*